


# చందమామ

మార్చి 1973







# జీరికే సరదాకి చికెలెట్స్ వన్స్ గానికే

రహస్య వేయండి  
మరియు బహుళాశాసములను  
గెలుచుకోండి



అది ఎంతో శ్రేణి! ఎంతో కరదా! చికెలెట్స్ పోషకాదాన్ని పై చిత్రమునకు  
రంగులు వేయండి. చికెలెట్స్ యివ్వబడిన రంగుల మారతను అనుసరించండి.  
ఉదాహరణకు, P అన్న గుర్తు ఎక్కడ కనిపిస్తే ఆ రోజులో గులాబీ రంగును  
వేయండి. అలాగే, R అని గుర్తు ఉన్న రోజు ఎరుపు రంగు వేయండి. మీరు  
పూర్తి చేసిన తరువాత, మీ రంగుల చిత్రముతో 12 చికెలెట్స్ ఉంచే కాగిత  
పాకెట్టును, క్రిందకున్న చూపము అడ్రెస్ పంపిస్తే పంపింది.

Chicle Product Officer  
CT  
Post Box 9116, Bombay 25

ఈ పోటీలో 16 లక్షల రూపాయల విజ్ఞాన పుస్తకాలు అందుతాయి.



మొదట అందిన 100 ఎంట్రీలకు (ప్రతి కాపీలో 10)  
ప్రతి రానికి 4 కామిక్స్ లేక 'వరల్డ్ 100' అన్న  
వివిధ స్థాంపులు కలిగి పంపిస్తుంటారు.

రంగుల సూచిక:

P—గులాబీ; R—ఎరుపు; O—వారింత రంగు;  
L.B.—శేవ నీలిరంగు; D.B.—మొదల నీలిరంగు;  
G—ఆకుపచ్చ; V—ఊదా రంగు;  
Y—పసుపుపచ్చ రంగు

నా పేరు .....

ఎడ్రసు .....

కాకు 4 కామిక్స్ లేక 'వరల్డ్ 100' అన్న వివిధ స్థాంపులు కలిగి  
కాపాది. (ఏది కాపాలో తిక్కు చెట్టింది)

చికెలెట్స్—వేడుకతో పుంచే చూయింగ్ గమ్ విటమిన్లు ఎ టి డి మరియు కేల్షియమ్ గలవి.

WH/5654 (R)

ప్రతి గ్రంథాలయంలోను  
ఉండి తీరాలి!

★

శ్రీమతి మధుకం భూతలింగం  
కవించిన ఇంగ్లీషు పుస్తకాలు

**'SONS OF PANDU'**

Rs. 5-25

**'THE NECTAR OF THE GODS'**

Rs. 4-00

పిల్లలకు బహుమతిగా  
అవ్వతగినవి.

★

కావలకు:

**డాల్టన్ విజన్స్**

'చందమామ బిల్డింగ్'

మదరాసు - 26

చేరండి విజయ  
శిఖరానికి స్వాస్  
పెన్నులతో

పరీక్షలలో విజయం స్వాస్ పెన్నులతో  
ఎంతో సులభమని మీరు గ్రహిస్తారు.  
మీ ప్రాథమికంగా శ్రేణిగా ప్రవహిస్తుంది.  
స్వాస్ ఆర్ట్ పేన్ లో శ్రేణినిచ్చి వాడి  
చూడండి—ప్రత్యేకంగా విద్యార్థులకై  
పుష్టింప జరిగింది.



ప్రపంచ ప్రఖ్యాతి గానం

**స్వాస్**

డిలక్స్ ఇంకుతో  
వ్రాయండి.



**స్వాస్ (ఇండియా) ప్రైవేట్ లిమిటెడ్**  
అధ్యక్షుడు: డాక్టర్ పి. మహేశ్వర రావు, కొంభాయీ  
ప్రాంత: 340, కన్నాడ పేట క్రాస్ రోడ్.

పుస్తకం: 51-119 3





చలం సమర్పించు  
శ్రీమంతుల ఇంటర్నేషనల్ వారి

**చేపడమ్మ**

సంగీతం కె.వి.ఎంద్రారావు  
త్రీడింగ్

Handwritten signature

VEEKAY

## విజయవాడకు చెందిన 12 ఏండ్ల మాస్టర్ రాములు ఇలా అంటున్నాడు...

“10 రూపాయలతో నేను కిడ్స్ బ్యాంక్ ఖాతాను తెరిచినప్పుడు, ఆంధ్ర బ్యాంకు నాకొక కిడ్స్ బ్యాంక్ బొమ్మనిచ్చింది.”

“నా దగ్గర చిల్లర డబ్బులేవయినా వుంటే అందులో వేస్తాను — ప్రతి రోజు. అది నిండిపోయినప్పుడు ఆంధ్ర బ్యాంకు ఆ మొత్తం డబ్బును నా ఖాతాలో జమచేస్తుంది. నా డబ్బుమీద వడ్డీ కూడా చెల్లించింది.”

“పొదుపు చేయడమంటే అదో సరదా! ఆంధ్ర బ్యాంకులో 60,000 మంది పిల్లలకు స్వంత కిడ్స్ బ్యాంక్ ఖాతాలున్నాయట.”

“మీకు మాత్రం ఎందుకు వుండకూడదు? మీ నాన్నగారితో మాట్లాడి, మీకు దగ్గరలో వున్న ఆంధ్ర బ్యాంకు బ్రాంచికి ఈ రోజే వెళ్ళండి.”

నాస్వంత  
**కిడ్స్ బ్యాంక్**  
ఖాతాలో నాకు  
రూ.739.50 వున్నాయి



ది ఆంధ్ర బ్యాంక్  
లిమిటెడ్

పథాన కార్యాలయం:


సుల్తాన్ బజార్, హైదరాబాద్.

కె. గోపాలరావు చైర్మన్

ఎమ్. వి. సుబ్బారావు జనరల్ మేనేజర్

జాతి సేవలో వున్న

జాతీయం చేయబడని బ్యాంకు.



FDS/AB-1827TEA



రాగాలధర



VEEKAY

సౌంజేషుకంట్రెస్

# బాలమిత్రుల కథ

నిర్వహణ  
ప.భావనారాయణ

వర్షకుటుంబం ప్రసాదరావు నిర్వాహక: పి.వి.నరసింహారావు  
నవయుగ



కంభాస్తి, జలుబులు, కలుకులు, కంఠ  
రాలబొట్ట — వీటిని చచ్చిన చల్లగా  
తగ్గించుకోండి. తారగా ఉన్నదోటు మీద  
అమృతాంజనం రాయండి. వెంటనే గుణం  
జన్తుంది. 75 సంవత్సరాలపైగా ఇంటింటి  
దీనమై తెలుగులోంది అమృతాంజనం!  
ఎప్పుడూ ఆ నీసా దగ్గర ఉంచుకోండి.  
అమృతాంజనం అరాచకీ పెద్ద నీసాల  
లోనూ, చిన్న కర్పాలలోనూ కూడా  
కొలుపుకోండి.  
అమృతాంజనం 10 ఔషధాలు కలిపినది  
నొప్పులను, జలుబులను చచ్చన, చల్లగా  
తగ్గిస్తుంది.  
అమృతాంజన్ రిమిడర్

# అమృతాంజనం

## చప్పున పోగొడుతుంది!

AM-5981

### అమృతాంజన్ గ్రేప్ మిక్స్ చర్

దీని ఆరోగ్యానికి, సంకరానికి దివ్యమృతం.

అజీర్ణం, వాయువు, కలకనిద్ర,  
వాంతులు, విరేచనాలవంటి వారలు  
వెంటనే తగ్గిపోతాయి.

అకలి, జీర్ణశక్తి బాగా ఉంటాయి.  
పొపాయి అరోగ్యం బాగుపడుతుంది.



POS AG 1448 TRL

అమృతాంజన్  
లిమిటెడ్







# చేందమామ

సంప్రాపకుడు : నా గి రె డ్డి  
సంచాలకుడు : 'చ క్ర పా ణి'

ఈ నెల బేతాళ కథ ["పేదవాడి బింకం"] ఖూర్లే నాగేశ్వరరావు రచన.

రాజును ఎన్నిక చేసేపని ఏనుగుకు వదలటం ఈ నాడు మనకు విద్వారంగా ఉండవచ్చు. కాని ఏ కాలంలోనైనా మనిషి మచ్చిక చేసిన జంతువులకు సైతం ఆ కాలపు నాగరికత ఇంతో అంతో అంటు తుంది. అందుచేత ఆ కాలపు ఏనుగులు బొత్తిగా పనికిరాని వాణ్ణి రాజు చేసేవి కావని అనుకోవచ్చు. ఈ సంగతి "పట్టపుటేనుగు" అన్న కథ సూచిస్తుంది.

సంపుటి 52 మార్చి '73 సంచిక 3





# ఆమోలీవారిణి

నుజనో న యాతి వైరం  
పరహితనిరతో వినాశకాలేపి,  
చేదేపి చందనతరుః  
సురభయతి ముఖం కుతారస్య.

1

[నత్పురుషుడు ఇతరుల హితాన్నే కోరుతూ, తనకు వినాశం సంప్రాప్తమైనప్పుడు కూడా విరోధం పెట్టుకోడు; మంచిగంధపుచెట్టు తనను సరికిన గొడ్డలికి కూడా సువాసన కలుగజేస్తుంది.]

విస్సృజ్య శూర్పవ ద్దోషాన్  
గుణాన్ గృహ్యంతి సాధవః;  
దోషా నేప తు గృహ్యంతి  
చాలిసీ వతు దుర్జనాః.

2

[చేట చెత్తను ఎగరగొట్టి మంచిని తీసుకున్నట్టుగా మంచివాళ్ళు దోషాన్ని వినర్పించి మంచినే గ్రహిస్తారు. జల్లేడ దోషాన్ని స్వీకరించి మంచిని వదిలినట్టుగా దుష్టులు దోషాన్ని మాత్రమే గ్రహిస్తారు.]

ఖలః సర్వపమాత్రాణి పరచ్ఛిద్రాణి పశ్యతి,  
అత్మనో బిల్వపమాత్రాణి పశ్యన్నపి న పశ్యతి.

3

[దుష్టుడు ఇతరులలో అవగింజంత తప్పును కూడా చూస్తాడుగాని మారేడు కాయలంతవి తన తప్పులను చూడలేడు.]





## పట్టపుటేనుగు

కొన్నివేల ఏళ్ళక్రితం నిరిపురరాజ్యాన్ని అశోకవర్మ పాలించాడు. ఆయన ఆస్థానంలో ఏటా యుద్ధ విద్యలలో పోటీలు జరిగేవి. వాటిలో హెచ్చు శక్తిసామర్థ్యాలు ప్రదర్శించిన వారిని రాజు తన కొలువులో ఉంచుకునేవాడు. అలా రాజుగారి కొలువులో ప్రవేశించి, రాజుగారి ఆదరానికి పాత్రుడైన వాడు రవివర్మ అనేవాడు.

అశోకవర్మకు సంతానం లేదు. ఆయన అకస్మికంగా మరణించటం వల్ల తన తరవాత ఎవరు రాజు కావలసినదీ ఆయన చెప్పలేదు. ఆయన కొలువులో రాజు కాదగిన వాళ్ళు చాలామంది ఉన్నారు. కాని మంత్రి సుమంతుడు ఏ ఒక్కరిని గాని రాజుగా చేయటానికి భయపడ్డాడు. ఎవరు రాజైనా మిగిలినవాళ్ళు శత్రువులవుతారు.

అందుచేత మంత్రి ఈ విషయమై రాజగురువుతో సంప్రతించాడు. రాజగురువు

మంత్రితో, "ఇది మీరు తేల్చవలసిన సమస్య కాదు. పట్టపుటేనుగు ఎవరి మెడలో దండ వేస్తే వారిని రాజును చెయ్యటం మనకు అనాదిగా ఉంటున్న అచారం. ఆ పాత పద్ధతిని ఇప్పుడు అమలు చేద్దాం," అన్నాడు.

పట్టపుటేనుగు కాబోయే రాజును ఎన్నిక చేసిందంటే ఎవరూ అభ్యంతరం చెప్పటానికి ఉండదు. అందుచేత మంత్రి రాజగురువునే ఒక మంచి ముహూర్తం చూడమన్నాడు. రాజగురువు రెండువారాల అనంతరం మంచి ముహూర్తం ఉన్నదని చెప్పాడు. ఫలాని రోజున పట్టపుటేనుగు ఎవరి మెడలో పూలమాల వేస్తే వారు నిరిపురానికి రాజుగా అభిషేకించబడతారని మంత్రి దండోరా వేయించాడు.

ఈ చాటింపు ఒక మనిషికి తీవ్రమైన ఆశాభంగం కలిగించింది; మరొక మనిషిలో లేనిపోని దురాశ కలిగించింది.



అశాభంగం పొందినవాడు రవివర్మ. అతను చనిపోయిన రాజుకు ఎంత సన్నిహితుడో కొలువులో ఉన్న ఇతరులకు తెలియదు. అశోకవర్మ తన రహస్యాలోచనలన్నీ రవివర్మతోనే చేసేవాడు. తన కన్నముందు నుంచి కొలువులో ఉన్న పెద్దలు అనూయ పడిపోతారని రవివర్మ రాజుగారి వద్ద ఒక చిన్న ఉద్యోగి అన్నట్టే ప్రవర్తించేవాడు. అశోకవర్మకు తాను చనిపోతానన్న అనుమానం ఏ మాత్రం కలిగినా ఆయన అనంతరం తననే రాజు చేయ్యమని మంత్రితో చెప్పి ఉండేవాడే. ఆ విషయం రవివర్మకు ఎలాటి సందేహమూ లేదు. కాని పట్టపుటేనుగుకు ఇదంతా ఏం తెలుస్తుంది? అది ఎవరి మెడలోనో దండ వేసేస్తుంది. వాడే

రాజైపోతాడు. ఈ మాట తలుచుకుని రవివర్మ కుంగిపోయాడు.

తేని పోని దురాశకు గురి అయినవాడు పట్టపుటేనుగును సాకే మావటివాడు. ఎలాగైనా ఆ ఏనుగుకు తన మెడలో దండ వెయ్యటం అలవాటు చేస్తే అది రాజును ఎన్నుకునే రోజున తన మెడలోనే దండ వేస్తుందని, తాను రాజు కావచ్చునని వాడికి ఆలోచన కలిగింది. రెండువారాల వ్యవధి ఉన్నది గనక, ఈలోపుగా ఏనుగుకు తన మెడలో దండ వెయ్యటం అలవాటు చేయవచ్చునని వాడు అనుకున్నాడు.

పట్టపుటేనుగు ఉండే శాలను అనుకుని ఒక భవనం ఉన్నది. దాని ప్రహరీగోడను అనుకుని ఒక పూలతోట ఉన్నది. మావటి






వాడు ఆ గోడ దూకి, పూలు కోసుకు  
వచ్చి, మాలకట్టి, దాన్ని ఏనుగు తొండానికి  
అందించి, దానిచేత మళ్ళిమళ్ళి తన  
మెడలో వేయించుకోసాగాడు.

ఇంతకూ ఏనుగుకాల పక్కన ఉన్న  
భవనం రవివర్మది. అతను తన పూజకూ,  
అలంకరణకూ తన తోటలో పూలే ఉపయో  
గించేవాడు. తోటలో పూలు తరిగిపోతూ  
ఉండటం గమనించి, దొంగ ఎవరో కని  
పెట్టాలని ఒక రాత్రి అతడు తోటలోనే  
దాక్కున్నాడు.

మావటివాడు రాత్రివేళ గోడ దూకి  
వచ్చి పూలు కోసుకుని, గోడ దూకి వెళ్ళి  
పోయాడు. రవివర్మ గోడ వద్దకు వచ్చి,  
మావటివాడు ఏనుగుకాలలోకి వెళ్ళటమూ,

లోపల పూలతో మాల కట్టుతూ ఉండ  
టమూ చూశాడు. వాడు ఆ మాలతో ఏం  
చేస్తాడో చూడటానికి అతను ప్రహరీగోడ  
ఎక్కి నిలబడ్డాడు.

మాల కట్టటం పూర్తి కాగానే మావటి  
వాడు ఏనుగు తొండానికి మాల అందించి,  
దాన్ని ఏనుగు తన మెడలో వేసేటట్టు చేస్తు  
న్నాడు. మావటివాడి విపు గోడ కని  
ఉండటంచేత వాడు రవివర్మను చూడ  
లేదు, కాని ఏనుగు చూసి, ఘంకరించి  
తొండాన్ని రవివర్మ వేపు చాచింది. మావటి  
వాడు వెనక్కుతిరిగి చూసేలోపల రవివర్మ  
గోడ మీది నుంచి దిగిపోయాడు. తన  
రహస్యం ఎవరో చూశారని వాడికి తెలిసి  
భయపడ్డాడు. కాని ఆ చూసిన మనిషి





ఎవరో వాడికి తెలియలేదు. తరవాత వాడు ఏనుగును తరిఫీదు చెయ్యలేకపోయాడు.

ఇంతలోనే రాజును పట్టపుటేనుగు ఎన్నుకునే రోజు వచ్చింది. ఏనుగు తొండానికి పుష్పమాలను అందించి మావటివాడు రాజప్రాంగణంలోకి వచ్చాడు. ఏదో వంకన మావటివాడు రెండు మూడుసార్లు ఏనుగు ముందుకు వచ్చాడుగాని, అది వాడి మెడలో మాల వెయ్యలేదు. అది ఎవరి కోసమో చూస్తున్నట్టు కనిపించింది. రవివర్మ దాని కంటపడగానే అది గట్టిగా ఘీంకరించి, గబగబా వెళ్ళి అతని మెడలో మాల వేసింది.

రవివర్మను రాజుగా అభిషేకించారు.


తరవాత ఒకనాడు మావటివాడు ఏకాంతంలో రవివర్మను సమీపించి, "మహారాజా, నన్ను తమరు క్షమిస్తే ఒక్క సందేహం మనవి చేసుకుంటాను," అన్నాడు.

"అదుగు," అన్నాడు రవివర్మ.

"నేను రాజు కావాలన్న దుర్బుద్ధితో పట్టపుటేనుగుకు నా మెడలో మాల

వెయ్యటం అలవాటు చేశాను. కాని తీరా సమయం వచ్చేసరికి అది మాల నాకు వెయ్యక మీ కెందుకు వేసింది?" అని మావటివాడు అడిగాడు.

రవివర్మ నవ్వి, "నువు దానికి ఎన్ని విద్యలో నేర్పావు. కాని అవి నీ కోసం కాదు. నువు మాల వేసుకుని కనిపించి నప్పడల్లా నువు మరెవరోలాగా కనిపిస్తావు. అది నీ నుంచి మాల వెయ్యటం నేర్చుకున్నదేగాని, నీ మెడలోనే మాల వెయ్యాలన్న ఆలోచన దాని మెడదులోకి రాలేదు. ఒక రాత్రి అది నీ మెడలో మాల వేయబోతూ నన్ను చూసింది. నా మెడలో మాల ఎప్పుడూ ఉంటుంది గనక, నాకు మాల సహజమనుకుని దాని తొండానికి ఉన్న మాలను నా కేసి చాచింది. ఆ రాత్రి నీ దుర్బుద్ధి నేను గ్రహించాను. అప్పటి నుంచే నా మెడలో మాల వెయ్యాలన్న ఆలోచన దాని మనసులో ఉండి ఉంటుంది. రాజు ఎన్నికనాడు ఆ పని చేసింది," అన్నాడు.







## చీకట్లో విందు

ఇరాక్‌లోని ఒక నగరంలో మహమ్మద్, జరీనా అనే పేదదంపతులుండేవారు. జరీనా కొలిమీలు గర్భవతిగా ఉండి, తనకు హల్వా తినాలని ఉన్నట్టు చెప్పింది.

తిండికే గతిలేని మహమ్మద్ తన భార్యకు హల్వా ఎలా కొనిపెట్టగలడు? కాని పడుచు భార్య, అందులోనూ వేవిళ్ల మనిషి, అడగక అడగక హల్వా తినాలని ఉన్నదంటే తిని పించకుండా ఉండటం ఎలా? ఏదో ఒక ఉపాయం చేసి తన భార్యచేత హల్వా తిని పించాలని మహమ్మద్ నిశ్చయించాడు.

అంతకు ముందే వర్షం పడింది. వర్ష కులు బూజు పట్టే తమ సరుకులను వీధుల్లో ఎండ బెట్టారు. ఒక బజారులో శనగపిండి ఆరబోసి ఉన్నది. అది చూసి మహమ్మద్ ఇంటికి వెళ్ళి ఒంటికి బాగా నూనె పట్టించి, ఆ బజారు వెంబడి నడుస్తూ, కావాలని శనగపిండి మీద తూలిపడి, పొర్లి,

ఒంటి నిండా ఇంత మందాన శనగపిండి అంటించుకుని, గబగబా ఇంటికి తిరిగి వచ్చి, తన ఒంటికి అంటిన శనగపిండి అంతా చేతులో దులిపి, స్నానం చేశాడు.

తరవాత అతను ఒక పెద్ద తలపాగా తలకు అనీ అనకుండా పెట్టుకుని, దుస్తులు వేసుకుని ఒక పెద్ద నూనె దుకాణానికి వెళ్ళి, "నూనె ధర ఎలా ఉన్నది?" అంటూ నూనె గుండిగ మీదికి వంగాడు.

తలపాగా నూనె గుండిగలో పడిపోయింది. పొరపాటు జరిగి పోయినటు, "ఎంత పని జరిగింది! ఛీ, ఛీ!" అంటూ మహమ్మద్ దుకాణం వాడికి క్షమాపణ చెప్పుకుని, తల పాగాను ఇంటికి తెచ్చి, దానిలో ఇంకిన నూనె అంతా పళ్లెంలోకి పిండాడు.

హల్వా తయారు చెయ్యటానికి కావలసిన పిండి, నూనె దొరికాయి. ఇక బెల్లమూ, కబ్బెలూ కావాలి.



మహమ్మద్ మళ్ళీ దుస్తులు మార్చుకుని, బెల్లం వర్తకుల దుకాణాలకు వెళ్ళి, "మా యజమానికి బండిడు బెల్లం కావాలిట. మీ దగ్గర ఉండే మంచి సరుకు నమూనాగా ఇయ్యండి," అని అడిగి ఒక్కొక్కని దగ్గరా ఒక్కొక్క బెల్లపు అచ్చు తెచ్చాడు. తరవాత అతను తనకు కావలసిన బెల్లం మాత్రం ఉంచుకుని, మిగతాది అమ్మి, అడబ్బుతో కట్టెలు కొన్నాడు.

హల్వా తయారయే సరికి బాగా చీకటి పడింది. దాన్ని భార్య భర్త లిద్దరూ తిండా మనుకున్నారు. దీపం వెలిగిస్తే ఎవరైనా వచ్చి, వాళ్ళు హల్వా తింటూ ఉండటం చూసి ప్రశ్నలు వేస్తారని, కటిక చీకటిలో హల్వా పళ్ళెం మధ్య పెట్టుకుని ఇద్దరూ తినటం ప్రారంభించారు.

ఈలోపుగా వారి ఇంటికి వలీ అనే దూరపు బంధువు వచ్చాడు. ఇల్లంతా చీకటిగా ఉన్నది గాని మాటలు వినిపిస్తున్నాయి. త్వరలోనే ఆయన సంగతంతా గ్రహించి, చప్పుడు చెయ్యకుండా తాను కూడా పళ్ళెం

పక్కన కూర్చుని, వారితోపాటు తాను కూడా హల్వా తినసాగాడు.

తినేటప్పుడు పళ్ళెంలో చేతులు తగులుతున్నా అవి తమ చేతులేనని భార్య భర్తలు అనుకున్నారు.

అనుకున్న దానికన్న హల్వా త్వరగా అయిపోయింది.

"అప్పుడే హల్వా అంతా ఎలా అయిపోయిందీ? నేను తిన్నది కొంచెమేనే?" అన్నది జరీనా.

"నేను కూడా కొంచెమే తిని, ఎక్కువ భాగం నీకే వదిలాను," అన్నాడు మహమ్మద్.

"మితోబాటు నేను కూడా తిన్నా లెండ్రా!" అన్నాడు వలీ.

దీపం వెలిగించాక ఆ భార్య భర్తలు వలీని చూశారు.

తన భార్య చేత హల్వా తినిపించటానికి మహమ్మద్ పడినపాట్లన్నీ విని జాలిపడి, వలీ డబ్బిచ్చి మహమ్మద్ చేత జరీనా తినగోరిన సరుకులన్నీ బజారు నుంచి తెప్పించాడు.







# యక్షపర్వతం

10

[ఖడ్గ జీవదత్తులు, వృద్ధపూజారిని ఖైదు నుంచి విడిపించి, శిథిలభవన ప్రాంతాల నుంచి బయలుదేరారు. దారిలో వారికి పూజారిణి ఎదురుపడింది. ఆమెను ఖడ్గవర్మ బాణంతో కొట్టాడు. తరవాత వాళ్ళు మాంత్రిక జడలఘాతాల వెంట అరణ్యం చేరారు. అక్కడ వాళ్ళకు కొండ మీది నుంచి ఒంటి ఒకటి కింద పడటం కనిపించింది. తరవాత—]

ఒంటె కొండ మీది నుంచి పడిపోవటం చూస్తూనే ఖడ్గ జీవదత్తులు అటు కేసి పరిగెత్తారు. వాళ్ళు వెళ్ళేసరికి ఒంటె కాళ్ళు విరిగి గిలగిల తన్నుకుంటూ నేల మీద పొల్లుతున్నది. దానితోపాటు కింద పడిన వాడు మాత్రం మోకాలును రెండు చేతులతో పట్టుకుని పళ్ళ బిగువున బాధను సహిస్తూ, చిన్న గా మూలుగుతున్నాడు. వాడు బందిపోటు ముఠాలోని వాడని, వాడి

దుస్తుల తీరు చూసి ఖడ్గ జీవదత్తులు పోల్చుకున్నారు.

జీవదత్తుడు, బందిపోటు వాణ్ణి సమీపించి, "ఒరే, బందిపోటు వాబూ! నీ దెలాంటి మొండి ప్రాణం! అంత ఎత్తు కొండ మీది నుంచి పడి ఒంటె కాళ్ళిరిగి చావుబతుకుల మధ్య ఉన్నది గాని, నువ్వు మాత్రం చెక్కు చెదరక పిడిరాయిలా వున్నావు!" అన్నాడు.

'చందమామ'





(A)✓

ఖడ్గవర్మ కత్తి దూసి, దాని మొనను బందిపోటు వాడి గుండెల మీద పెట్టి, "ఒరే, యిప్పుడు నిజం చెప్పు, లేకపోతే యీ ఒంటెతోపాటు నువ్వు ఏ సక్కలకో ఆహారం అయిపోతావు. ఖడ్గజాతివాళ్ళ పంట పొలాలు దోచుకున్న బందిపోట్ల మందలో నువ్వు లేకపోతే, ఆ సంగతి దోచుకున్న నీ మిత్రుల ద్వారా విని వుంటావు. కనక నీ మాటలు నమ్మదగినవే! కాని, మమ్మల్ని చూస్తూనే, ఆ ఖడ్గజాతివాళ్ళ తరపు మనుషులని నువ్వెలా గుర్తించావు?" అని అడిగాడు.

జీవదత్తుడు, ఖడ్గవర్మకు కత్తిని ఒరలో పెట్టమని చెప్పి, "ఖడ్గా, అసలే ప్రాణ భయంతో చస్తున్న వాణ్ణి యింకా ఎందుకు హడల కొడతావు? పైగా ఆ ఖడ్గజాతివాళ్ళూ, ఆ పంటపొలాల దోపిడి....అదంతా ఏనాటి మాట!" అని బందిపోటు వాడితో, "ఒరే, నా మిత్రుడడిగిన ఆఖరి ప్రశ్న అడుగు తున్నాను; మమ్మల్నిలా గుర్తించావు?" అన్నాడు.

"అయ్యా, మిమ్మల్ని ఆరణ్యంలో చూసిన నా మిత్రుల ద్వారా మీ వస్త్ర ధారణా, పట్టిన ఆయుధాల సంగతి విని, యిప్పుడు మిమ్మల్ని చూస్తూనే గుర్తించాను. ఇందులో అబద్ధం లేదు," అన్నాడు బందిపోటువాడు.

అంతవరకూ బందిపోటు వాడు తన మోకాలు బెణికిన బాధలో వుండి, ఖడ్గ జీవదత్తులు తనను సమీపించటం చూడ లేదు. ఇప్పుడు వాడు తల ఎత్తి ఖడ్గ జీవ దత్తుల్ని చూస్తూనే కళ్ళింత చేసి వణికి పోతూ, "అయ్యా, నన్ను చంపకండి! ఖడ్గజాతివాళ్ళ పంట పొలాలు దోచిన వాళ్ళల్లో నేను లేను. నిజానిజాలు స్వర్ణా చార్యులు గారి నడిగి మీరు తెలుసుకో వచ్చు," అన్నాడు.

వాడి మాటలు వింటూనే ఖడ్గ జీవదత్తులు పొందిన ఆశ్చర్యం అంతా యింతా కాదు. వాళ్ళకు స్వర్ణాచారి సజీవుడేననీ, అతను బందిపోట్ల దగ్గరే వున్నాడనీ తెలిసిపోయింది.



"అహా, నువ్వు బుద్ధికి బృహస్పతివి! ఎక్కడైనా గురుకులం పెట్టి శిష్యులకు విద్యాబోధ చెయ్యక, యీ దారి దోపిడి ముఠాలో ఎందుకు చేరావు?" అంటూ ఖడ్గ వర్మ పెద్దగా నవ్వి, "ఆ రాయీ రప్పలూ ఒంటెల చేత కొండ మీద లాగించుకు పోతున్నారే, అవి ఎందుకు? ఎక్కడికి?" అని అడిగాడు.

"అయ్యా, స్వర్ణాచార్యులవారు మా నాయకుడు స్థాపించబోయే రాజ్యానికి రాజధాని నగరం, పెద్ద కోటా కట్టబోతున్నారు. వారి ఆజ్ఞ ప్రకారం మేమంతా కొండ రాళ్ళు లోయ పై నున్న ఒక సమతల ప్రదేశానికి చేర్చుతున్నాం," అన్నాడు బందిపోటు వాడు మూలుగుతూ.

ఖడ్గ జీవదత్తులు కాలు బెణికిన బంది పోటు వాడితో మాట్లాడుతూ కొండ మీద ఏం జరుగుతున్నదో చూడలేదు. అక్కడ బంది పోటు వాడి స్నేహితులు, ఒంటెతోపాటు తమ వాడు కింద పడటం చూస్తూనే, తమ తమ ఒంటెలను అపి, కొండ అంచుకు వచ్చి, దిగువకు చూశారు. వాళ్ళకు యింకా ప్రాణాలతో వున్న తమ తోటివాణ్ణి సమీపిస్తూ, ఖడ్గ జీవదత్తులు కనిపించారు.

వాళ్ళను చూస్తూనే బందిపోటు వాళ్ళు అదురుకు పోయారు. వాళ్ళల్లో కొందరికి అరణ్యంలో ఖడ్గ జీవదత్తులు తమ నెదు



ర్కుని బాణాల దెబ్బలతో, కత్తి పోట్లతో చీకాకుపరిచి పారదోలటం యింకా గుర్తున్నది. ఒకరిద్దరు ఖడ్గ జీవదత్తులు మాంత్రి కుణ్ణి, జడలభూతాన్ని అదరగొట్టి గుహలో జొరబడటం కూడా చూశారు.

"మన నాయకుడిక్కడలేడు. ఆ క్షత్రియ యువకులు మనను చూశారు. వాళ్ళు కొండ పైకి వచ్చి మన ప్రాణాలు తీయటం ఖాయం!" అన్నాడొక బందిపోటు.

"రానున్న అపద నుంచి మనం బయట పడాలంటే, యిప్పుడే పోయి స్వర్ణాచార్యులు గారితో సంగతంతా చెప్పకుని, వారు ఏమి చేయమంటారో అలా చేయటం ఒక్కటే మార్గం. అయినా, యీ క్షత్రియయువకులూ





లోగడ మిథులన్న సంగతి మనం ఎరిగిందే గదా!" అన్నాడు మరొక బందిపోటు.

ఆ వెంటనే పది పన్నెండుమంది బంది పోట్లు పరుగు పరుగున స్వర్ణాచారి దగ్గరకు పోయారు. ఆ సమయంలో స్వర్ణాచారి ఒక ఎత్తయిన రాతి మీద కూర్చుని, తాను బంది పోటు నాయకుడికి కట్టనున్న కోటకు సంబంధించిన వాస్తుపటం పరిశీలిస్తున్నాడు.

బందిపోట్లు దగ్గరకు రావటం చూస్తూనే స్వర్ణాచారి పటం మీది నుంచి దృష్టి వాళ్ళ మీదికి తిప్పి కోపంగా, "పని మాని అందరూ కట్టకట్టుకుని ఏదో రాక్షసుడి బారి నుంచి పారిపోయి వస్తున్నట్టు యిక్కడికి పరిగెత్తు కొస్తున్నారేం? వెటకు పోయిన మీ నాయ

కుణ్ణి తిరిగి రానివ్వండి, మీ తాట ఒలిపిస్తాను," అన్నాడు.

బందిపోట్లలో ఒకడు పణుకుతున్న గొంతుతో, "అయ్యా, స్వర్ణాచారులుగారూ! మా నాయకుడు యిక్కడ లేని సమయాల్లో మీరేగదా మాకు నాయకులు! మన ఒంటె ఒకటి పైనున్నవాడితో పాటు కాలుజారి కొండ కింది పల్లంలోకి పడిపోయింది. అది చూస్తూనే దారేపోయే మీ పాత మిత్రులైన క్షత్రియ యువకులిద్దరూ, కత్తులూ, బాణాలూ తీసుకుని యింకా ప్రాణాలతో వున్న మనవాడి దగ్గరకు వచ్చి ఏవో ప్రశ్నలడుగుతున్నారు. వాడి ద్వారా మనం వున్న చోటు తెలుసుకుని, ఆ ఇద్దరూ మనను హతం చేయటానికి త్వరలోనే యిక్కడికి వస్తారని, మాకు భయంగా వుంది," అన్నాడు.

క్షత్రియ యువకులు అన్న మాట వింటూనే స్వర్ణాచారి అదిరిపడి ఆ మరుక్షణానే సంతోషం పట్టలేక, రాతి మీది నుంచి లేచి నిలబడ్డాడు. బందిపోటు వాడు చెప్పిన తతిమ్మా సంగతులు విన్న తర్వాత, అతడికి తన మిత్రులిద్దరూ అక్కడికి వచ్చారన్న దాంట్లో ఎలాంటి అనుమానం లేకుండా పోయింది.

స్వర్ణాచారి కొండ అంచుకేసి బయలుదేరుతూ, "ఒరే, ఒంటెవాడా! క్షత్రియ



యువక యోధులు యిక్కడికి పచ్చారని ఒక మాటలో చెప్పితే సరిపోయేదానికి, ఎంత గ్రంథం పెంచి మాట్లాడావురా? ఇక నేరు మూసుకుని, నా వెంట రా!" అన్నాడు.

"అచార్యులుగారూ! అలాగే వస్తాం. వారి వల్ల మాకేం ప్రాణహాని జరగదు గదా?" అన్నారు బందిపోట్లు.

"అలాంటి దేమీ వుండదు. మీ ప్రాణాలకు నా ప్రాణం అడ్డువేస్తాను. మీరు మాత్రం ముచ్చువేషాలు వేయక వాళ్ళతో మర్యాదగా ప్రవర్తించండి," అన్నాడు స్వర్ణాచారి.

స్వర్ణాచారి కొండ అంచుకు వచ్చి ఖడ్గ జీవదత్తుల్ని పెద్ద కేక వేసి పిలిచాడు.

ఆ కేక వింటూనే ఖడ్గ జీవదత్తులు తలలు ఎత్తి చూసి స్వర్ణాచారిని గుర్తించారు. అతడి వెనకగా కొందరు బందిపోట్లు నిలబడి వుండటం చూసి ఖడ్గవర్మ, "జీవా, ఈ పద్మ పుర వాస్తుశాస్త్రజ్ఞుడూ, మర విసుగుల్ని తయారు చేసే యీ స్వర్ణాచారి బందిపోట్ల ముఠాలో ఒకడైపోయాడేమో అని నాకు అనుమానం కలుగుతున్నది. మన జాగ్రత్తలో మనం వుండాలి," అన్నాడు.

ఖడ్గవర్మ యిలాంటి అనుమానాన్ని వెల్లడించిన తరువాత జీవదత్తుడిక్కడా కొంచెం సంశయం కలిగింది. స్వర్ణాచారిని బలవంతంగా బందిపోట్లు ఎత్తుకు వచ్చినా, ఆ తరువాత అతడు వాళ్ళతో స్నేహం కలిపినా కలిపి వుండవచ్చు....







(5)

జీవదత్తుడు నవ్వుతూ, స్వర్ణాచారి భుజం తట్టి, “స్వర్ణాచారి, ఎలా వున్నావు? బంది పోట్ల నాయకుడికి మాయవినుగుల్ని, గుర్రాలనూ ఏమైనా తయారు చేస్తున్నావా? నువ్వు వీళ్ళ చేతుల్లో చాలా కష్టాలను భవిస్తూంటావని అనుకున్నాం. చూడగా నువ్వు కూడా బందిపోట్లకు ఒక చిన్న నాయకుడి వైపోయినట్టుంది!” అన్నాడు.

ఆ మాటలకు స్వర్ణాచారి ఒక్క క్షణ కాలం నిశ్చేష్టుడైపోయి, చేతులు రెండూ జోడించి, “మీరొకసారి నాకు ప్రాణదానం చేశారు. మీకు జీవిత కాలమంతా కృతజ్ఞుడనై వుంటాను. నేను తప్పనిసరై బంది పోట్ల నాయకుడికి కోట కట్టి పెడుతున్నాను. అది పూర్తి కాగానే నా దారిని నేను పోయి విఘ్నేశ్వరపూజారిని కలుసుకుని, తరవాత యిద్దరం ఏ ఆరణ్యంలోనో తపస్సు చేసుకుంటాం,” అన్నాడు.

“విఘ్నేశ్వరపూజారి, ఖడ్గజాతి వాళ్ళ ఆరణ్యపుర ప్రాంతాల్లోనే సుఖంగా వున్నాడు. నువ్విక్కడ సుఖంగా వున్నావు గదా? ఇక మా దారిని మేం పోతాం,” అన్నాడు జీవదత్తుడు.

ఆ జవాబుకు స్వర్ణాచారి గడబిడపడి పోతూ, “ఖడ్గ జీవదత్త ప్రభువులు ఒక రోజైనా నా ఆతిథ్యం స్వీకరించకుండా వెళ్ళటమా? అది కుదరదు. మీరు

“ఖడ్గా, మనం వింధ్యపర్వతాలు చేరే వరకూ అన్ని వేళలా మన జాగ్రత్తలో మనం వుండవలసిందే, సందేహం లేదు. మనం యిటు వచ్చింది స్వర్ణాచారిని బంది పోట్ల నుంచి బంధ విముక్తి చేయటానికి గదా? చూద్దాం, మనిషి ధోరణి ఎలా వుందో!” అన్నాడు జీవదత్తుడు.

ఖడ్గ జీవదత్తులు యిలా మాట్లాడు కుంటున్నంతలో స్వర్ణాచారి నలుగురు బంది పోట్లను వెంటబెట్టుకుని వాళ్ళ దగ్గిరకు వచ్చి ఎంతో భక్తితో నమస్కరించాడు. అతడి వెంట వున్న బందిపోట్లు నలుగురూ ఖడ్గ జీవదత్తులకు సాష్టాంగ పడి, లేచి నిలబడ్డారు.



యీ పగలూ, రాత్రి నాకూ, సమరబాహు  
డికి అతిథులుగా వుండాలి." అన్నాడు.

"ఎవరా సమరబాహు?" అన్నాడు జీవ  
దత్తుడు ఆశ్చర్యపోతూ.

"ఓహో, మీరు లోగడ బందిపోట్ల  
నాయకుడి పేరు వినలేదన్నమాట? నిండు  
ఎడారుల నుంచి ఒంటెల మీద యీ ప్రాంతా  
లకు వచ్చిన, యీ బందిపోట్ల నాయకుడి  
పేరది. ఇప్పుడతడు ఇంటి దగ్గర లేడు,  
వేటకై ఇద్దరు అనుచరులతో కలిసి అర  
ణ్యానికి వెళ్ళాడు. ఇక వెళదాం, రండి!"  
అంటూ ముందుండి దారి తీశాడు స్వర్ణాచారి.

ఖడ్గ జీవదత్తులు బయలుదేరుతూ,  
ఒంటెతో పాటు కింద పడి గాయపడిన  
బందిపోటు వాణ్ణి, వాడి అనుచరులకు  
చూపి, "వీణ్ణి మీరు భుజాల మీద  
మోసుకుపోవలసిందే!" అన్నారు.

ఆ వెంటనే ఇద్దరు బందిపోట్లు గాయ  
పడిన వాణ్ణి భుజాలకెత్తుకున్నారు. అందరూ  
కలిసి కొద్ది సేపటికల్లా కొండ మీద వున్న  
బందిపోట్ల నివాస స్థానాలు చేరేసరికి,  
అక్కడ ఎలుగుబంటి చర్మాలు ధరించిన  
ఒకడి చుట్టూ కొందరు బందిపోట్లు చేరి  
గొడవగొడవగా మాట్లాడుతున్నారు. ఖడ్గ  
జీవదత్తుల్ని, స్వర్ణాచారిని అంత దూరాన  
చూస్తూనే, అందరూ పరిగెత్తుతూ వాళ్ళ  
దగ్గరకు వచ్చారు.

చందమామ



"ఈ గొడవంతా ఏమిటి? నువ్వు  
యీ ఎలుగుబంటి వేషం వేసి తైతక్క  
లాడుతున్నావెందుకు?" అని స్వర్ణాచారి  
వాణ్ణి గట్టిగా కోప్పడ్డాడు.

ఎలుగుబంటి చర్మాలు కట్టుకున్నవాడు  
స్వర్ణాచారికి వంగి నమస్కారం చేసి,  
"స్వర్ణాచార్లుగారూ, ఈ చర్మాలు నేను  
కావాలని కట్టుకున్నవి కావు. నేను యివ్వాల  
ఉదయం నాయకుడితో వేటకై అరణ్యం  
లోకి వెళ్ళిన యిద్దరిలో ఒకణ్ణి. నాయకుణ్ణి  
అక్కడ ఎవరో బహు క్రూరులైన ఆట  
వికులు పట్టుకుని తీసుకుపోయారు. నేను  
వాళ్ళకు దొరిక్కూడా, తప్పించుకు పారి  
పోయి వచ్చాను." అన్నాడు.



“బందిపోట్ల నాయకుడైన సమరబాహుణ్ణి ఆటవికులు పట్టుకుపోయారా? అంత గొప్ప సమరభూరుణ్ణి పట్టగలిగిన ఆటవికుల ప్రాంతాల ఎక్కడున్నారు?” అన్నాడు ఖడ్గ వర్మ చిరునవ్వు నవ్వుతూ.

“ఖడ్గా, వాడెంత దుర్మార్గుడైనా, వాడి కన్న దుర్మార్గుల చేతుల్లో చిక్కినట్టుంది. నవ్వుకు, పాపం!” అన్నాడు జీవదత్తుడు.

బందిపోట్ల నాయకుడు ఆటవికులకు బంది అయ్యాడన్న వార్త వింటూనే స్వర్ణాచారి నిలువెల్లా కంపించిపోయాడు. అతడు మొదట్లో బందిపోట్లకు ఖైదీగా చిక్కినా తరవాత తరవాత వాళ్ళు అతణ్ణి ఎంతో గౌరవాదరాలతో చూడసాగారు. నాయకుడు సమరబాహుకూ, స్వర్ణాచారికీ మంచి మైత్రి స్నేహాలు కూడా ఏర్పడినై.

“ఖడ్గ జీవదత్త ప్రభువుల్లారా! భయం కర సంఘటన యిది. మీరు శక్తిమంతులు. ఎలాగైనా సమరబాహును ఆ ఆటవికుల నుంచి విడిపించే ప్రయత్నం చేయాలి,” అన్నాడు స్వర్ణాచారి దీనంగా ముఖం పెట్టి.

జీవదత్తుడు, ఖడ్గవర్మ కేసి చూశాడు. ఖడ్గవర్మ అయిష్టంగా తలాడిస్తూ, “జీవా, యీ సహాయపడే విషయమై నీవే ఏదో ఒక నిర్ణయం చేయాలి. మన మిత్రుడైన స్వర్ణాచారి అడుగుతున్నాడు గనక అదుర్దా రుణ్ణి రక్షిద్దామంటావా? అంతా నీ యిష్టం!” అని పూరుకున్నాడు.

జీవదత్తుడు ఒక క్షణం ఆలోచించి, ఎలుగుచర్మాలవాడితో, “ఒరే, మీ నాయకుణ్ణి, నీ తోటివాణ్ణి, ఆ ఆదిమవాసులు ఎలా పట్టుకున్నారు? అసలు అరణ్యంలో ఏం జరిగింది? ఆ సంగతంతా ముందు చెప్పు,” అన్నాడు.

ఎలుగుచర్మాల బందిపోటువాడు, గట్టిగా ఓమారు గొంతు నవరించుకుని, “అయ్యా, జరిగిందంతా కొద్ది మాటల్లో చెప్పేస్తాను. మీరు త్వరగా సాయం వచ్చి రక్షించక పోతే మా నాయకుణ్ణి కూరులైన అనర భక్షకులంతా కలిసి కాల్చుకు తిన్నా తినవచ్చు,” అన్నాడు.

—(ఇంకావుంది)







## పేదవాడి బింకం

పట్టువదలని విక్రమార్కుడు చెట్టు వద్దకు తిరిగివెళ్ళి, చెట్టుపై నుంచి శవాన్ని దించి భుజాన వేసుకుని, ఎప్పటిలాగే మౌనంగా శ్మశానం కేసి నడవసాగాడు. అప్పుడు శవం లోని బేతాళుడు, "రాజా, నీ పట్టువదలకు సంతోషమేగాని, ఒక్కొక్కప్పుడు అది ప్రాణాపాయం కూడా కలిగిస్తుంది. అందుకు నిదర్శనంగా నీకు కింశుకుడి కథ చెబుతాను, శ్రమ తెలియకుండా విను," అంటూ ఇలా చెప్పసాగాడు :

మణిపుర రాజ్యంలో కింశుకుడు అనే అతి పేదవాడు ఒకడు ఉండేవాడు. వాడికి ఇల్లూ, వాకిలీ లేదు, బంధుమిత్రులు లేరు, అస్తిపాస్తులు లేవు. అలాటివారు శరీరశ్రమ చేస్తూ, బిచ్చం ఎత్తుకునే జీవిస్తారు. కాని కింశుకుడు ఈ రెండు పనులూ చేసేవాడు కాదు; ఎవరైనా గృహస్థులు పిలిచి పెడితే, పెట్టినది తినేవాడు, లేకపోతే చెరువులో

బేతాళ కథలు





నీళ్ళు తాగి, ఏ చెట్టు కిందనో పడుకుని నిద్రపోయేవాడు.

వాడి సంగతి త్వరలోనే నగరమంతా తెలిసిపోయింది. వాడి బింకం గురించి అందరూ చెప్పుకునేవారు. "గతిలేనివాడికి ఇంత బింకమా?" అని కొందరు అగ్ర హించేవారు. మెత్తని మనసు గలవారు వాడికి తిండి పెట్టేవారు. కింశుకుడు వీధుల వెంట తిరిగి, దయగలవాళ్ళు కనికరించి పెట్టినప్పుడు తినేవాడు; లేనినాడు పస్తుండే వాడేగాని, దేహి అని ఎవరినీ యాచించే వాడు కాదు.

కింశుకుడి విషయం మణిపుర రాజుకు కూడా తెలియవచ్చింది. చాలాసార్లు, కింశు

కుడు రాజభవనం పక్కగా వెళ్ళేటప్పుడు, రాజుకు సేవకులు వాణ్ణి చూపించి, "వాడే బింకం గల బిచ్చగాడు కింశుకుడు," అని చెప్పారు. అవకాశం దొరికితే వాణ్ణి పరీక్షించాలని రాజు అనుకుంటూ ఉండేవాడు.

ఒకనాడు రాజు సాయంకాలం వేళ రాజభవనం పై అంతస్తు మీద చల్లగాలికి తిరుగుతూ ఉండగా, పక్కనే ఉన్న ఉద్యానంలో ఒక రాతితిన్నె మీద పడుకుని ఉన్న కింశుకుడు కనిపించాడు. వాడు పడుకుని ఉన్న తీరుచూస్తే వాడు రెండు మూడు రోజులుగా తిండి లేనివాడిలాగా కనపడ్డాడు. వాడి ముఖంలో జీవకళ ఏ మాత్రమూ కనిపించ లేదు.

రాజు ఒక పరిచారకుణ్ణి పిలిచి, "తోటలో పడుకుని ఉన్న ఆ పేదవాడికి ఇంత భోజనమూ, పాలూ తీసుకుపోయి ఇయ్యి," అని ఆజ్ఞాపించాడు.

పరిచారకుడు ఒక పళ్ళెంలో భోజనమూ, ఒక లోటాలో చిక్కని పాలూ పట్టుకుని తోటలోకి వెళ్ళి కింశుకుడి వద్ద నిలబడి, "వీటిని ఆరగించు," అన్నాడు.

ఆకలితో ఉన్న కింశుకుడికి వాటిని చూడగానే ప్రాణం లేచివచ్చింది. అయినా వాడు వాటిని స్వీకరించక, "ఈ భోజనం ఎవరు పంపారు?" అని పరిచారకుణ్ణి అడిగాడు.



"రాజుగారు పంపారు," అన్నాడు పరిచారకుడు, రాజభవనం పై భాగాని కేసి చెయ్యిచాచి.

కింశుకుడు తల ఎత్తి చూశాడుగాని వాడికి భవనం మీద మనుషులెవరూ కనిపించలేదు.

వాడు పళ్ళెంలోని భోజనం గబగబా తిని, పాలు తాగి, "రాజుగారికి నా కృతజ్ఞతలు చెప్పు," అన్నాడు.

పరిచారకుడు వెళ్ళిపోతూ, "నువ్వు ఆకలితో బాధ పడవలసిన అవసరం లేదు. రాజుగారికి నీపై దయ కలిగింది. ఆకలి అయినప్పుడల్లా నువ్వు రాజభవనానికి వచ్చి, సుఖంగా భోజనం చేసి వెళ్ళిపోతూ వుండవచ్చు," అన్నాడు.

రాజుగారి పరిచారకుడు తనను ఒక బిచ్చగాడి కింద జమ కట్టినందుకు కింశుకుడు ముఖం చిట్టించుకుని జవాబు చెప్పలేదు. కాని రాజుగారికి తన పైన అనుగ్రహం కలిగినందుకు వాడికి గర్వంగానే ఉన్నది. ఇంతవరకూ తనకు ఆతిథ్యం ఇచ్చినవాళ్ళందరూ చాలా సాధారణ వ్యక్తులు. ఇవాళ తాను రాజుగారి ఆతిథ్యం సంపాదించాడు !

ఇది జరిగిన మర్నాడు కింశుకుడు నగరమంతా పిచ్చికుక్కలాగా తిరిగాడు. వాడికి ఆ రోజు ఎవరూ ఎలిచి భోజనం పెట్టలేదు. ఆ రోజుల్లా పస్తుండి మూడో రోజు సాయం కాలందాకా తిరిగినా కింశుకుడికి తిండి దొరకలేదు.







ఆ సాయంకాలం వాడు మళ్ళీ రాజభవనం పక్కన ఉన్న తోటలోకి వెళ్ళి, అదే తిన్నే మీద పడుకున్నాడు.

ఆ రోజు రాజుగారి పరిచారకుడు పళ్ళెంలో మంచి మాంసం కూరలూ, పళ్ళూ, పాయసమూ తెచ్చి కింశుకుడి ముందుపెట్టి, "నీ కిక్కడ మంచి భోజనం దొరుకుతుందని చెప్పానుగదా! నువ్వు రెండు రోజులుగా ఎందుకు రాలేదు?" అన్నాడు.

"నాకి తోటలో పడుకుంటే బాగుంటుంది. నేను తిండి కోసమే ఇక్కడికి వస్తున్నానని రాజుగారు అనుకుని పోతారేమోననే భయంతో ఇక్కడికి రాకుండా ఉంటున్నాను." అన్నాడు కింశుకుడు.

వాడు పరిచారకుడు తెచ్చిన భోజనమంతా ఆవురావురని తినేసి అక్కడి నుంచి వెళ్ళిపోయాడు.

తరవాత వారం రోజులపాటు కింశుకుడు తోట కేసి రాలేదు. వారం గడిచాక వాణ్ణి చూసి రాజు ఆశ్చర్యపోయాడు. వాడు తోటలోకి నడిచివస్తుంటే శవం నడుస్తున్నట్టుగా ఉన్నది. రాజు తన పరిచారకుణ్ణి పిలిచి, కింశుకుడికి తాను తినే భోజనం లాటిదే పంపాడు. భోజనం పళ్ళెం అంత దూరాన ఉండగానే కింశుకుడికి గుప్పన దాని వాసన తగిలింది. పళ్ళెం మీది ఆకు తీసి చూస్తే అందులో అన్నంతోబాటు మిగడపెరుగూ, మిఠాయి ఉన్నాయి.

ఆ భోజనం తిని నీరసంగా నడుచుకుంటూ వెళ్ళిపోయిన కింశుకుడు పది రోజులపాటు రాజుగారి కళ్ళపడనే లేదు. వాడు చచ్చిపోయి ఉంటాడని భయపడి రాజుగారు తన భటులను వాడి కోసం వెతకమని పంపాడు.

వాళ్ళు చావటానికి నిద్రంగా ఉన్న కింశుకుణ్ణి కోసప్రాణంతో మోసుకువచ్చి, రాజుగారి ముందు పెట్టారు.

వాణ్ణి చూసి రాజు కంట తడిపెట్టుకుంటూ, "నన్ను క్షమించు!" అన్నాడు.

"మహారాజా, ఇందులో క్షమించటానికేమున్నది, తప్పు నాదే. మీలో ఏ దోషమూ



లేదు," అంటూ కింశుకుడు ప్రాణాలు వదిలాడు.

బేతాళుడు ఈ కథ చెప్పి, "రాజు, రాజుగారు పెట్టే పుష్టికరమైన ఆహారం తింటూ కూడా కింశుకుడు ఎందుకు శుష్కించి చచ్చే స్థితికి వచ్చాడు? రాజు వాణ్ణి క్షమాపణ ఎందుకు వేడుకున్నాడు? తప్పు తనదేనని కింశుకుడు ఎందుకు అన్నాడు? ఈ అనుమానాలకు సమాధానం తెలిసి కూడా చెప్పకపోయావో నీ తల పగిలి పోతుంది," అన్నాడు.

దానికి విక్రమార్కుడు, "ఎవరేది పెట్టినా తిని పొట్టపోసుకునే కింశుకుడు రాజుగారి భోజనం తిన్నమీదట ఇతరులు పెట్టే ఆహారం తినలేక, ఆకలితో మాడి శుష్కించి ఉంటాడు. రాజు కింశుకుణ్ణి పరీక్షించటానికి తిండి పెట్టాడేగాని, వాడిపై దయ తలచి కాదు. రాజు పరీక్షకు పెట్టినది కింశుకుడి బింకాన్ని. వాడు తాను పెట్టే ఆహారం కోసం రోజూ తోటకు వస్తాడని, వాడి పట్టుదల నడలుతుందని రాజు

అనుకున్నాడు. రాజు పెట్టిన పరీక్ష విజయం వంతమైనది అనిపించింది. ఎందుకంటే కింశుకుడు రెండుసార్లు తోటకు భోజనం కోసమే వచ్చాడు. కాని తన పట్టుదల నడలిపోతూండటం చూసి వాడు మాడి చావటానికి కూడా సిద్ధమయ్యాడు. వాడు అంతకు సాహసిస్తాడని రాజు అనుకోలేదు. వాడి చావుకు తన పరీక్ష కారణం కావటం చేత రాజు వాడికి క్షమాపణ చెప్పకున్నాడు. కింశుకుడు తన తప్పు ఒప్పుకోవటానికి కారణం ఏమంటే వాడు రెండోసారి, మూడోసారి తోటకు రాకుండా ఉన్నట్టయి తేనూ, రాజుగారికి తనపై గొప్పవాత్సల్యం కలిగిందనుకోకపోతేనూ వాడు తప్పక తన మామూలు జీవితం జీవించగలిగేవాడు. రాజుగారు తన పట్టుదలను పరీక్షిస్తున్నట్టు గ్రహించలేకపోవటమే కింశుకుడి తప్పు," అన్నాడు.

రాజుకు ఈ విధంగా మౌనభంగం కలగ గానే బేతాళుడు శవంతో సహా మాయమై, తిరిగి చెబ్బెక్కాడు. (కల్పితం)





## తెలివి తక్కువ రాజు

పూర్వం తిరుచినాపల్లిని పాలించిన శూరసేనుడు మూర్ఖుడు. కాని ఆయన మంత్రి సుబుద్ధి చాలా తెలివిగలవాడు.

ఒకనాడు రాజు కావేరీతీరానికి వెళ్ళి, నది తూర్పుగా ప్రవహిస్తూ ఉండటం చూశాడు. ఆయన సుబుద్ధిని పిలిపించి, “చూడు, సుబుద్ధీ, మనకు తూర్పుగా ఉన్న తంజావూరు మనకు శత్రుదేశం కదా! మన దేశం నుంచి పోయే నీటితో వారు వ్యవసాయం ఎందుకు చేసుకోవాలి? వెంటనే నదికి అనకట్ట కట్టించు,” అని ఆజ్ఞాపించాడు.

మూర్ఖుడైన రాజుకు ఎదురు చెప్పి లాభం లేదు. అందుచేత మంత్రి నెల రోజులలో నదికి అనకట్ట కట్టించాడు. నది పొంగి నగరంలోకి ప్రవహించసాగింది. ప్రజలు అందోళన చెంది, రాజుతో మొరపెట్టుకునే ధైర్యం లేక మంత్రితో మొరపెట్టుకున్నారు. మంత్రి వారికి ధైర్యం చెప్పి పంపిసి, కోటలో గంటలు కొట్టేవాణ్ణి పిలిచి, “ఈ రాత్రి అరగంటకు గంట చొప్పున కొట్టి, అర్ధరాత్రికి నగారా మోగించు,” అని చెప్పాడు.

రాజు నగారా మోత విని తెల్లవారిందనుకున్నాడు. కాని తూర్పున సూర్యోదయం జాడలు లేవు. ఆయన మంత్రిని పిలిచి, “సూర్యుడు ఇవాళ ఇంకా ఎందుకు ఉదయించ లేదు?” అని అడిగాడు.

“మహారాజా, మనం నీటిని బంధించామని, తంజావూరు వాళ్ళు సూర్యుణ్ణి బంధించి ఉంటారు,” అన్నాడు మంత్రి.

“అలా అయితే వెంటనే అనకట్టను పగలగొట్టించు,” అన్నాడు రాజు.

—బి. శ్రీనివాసులురెడ్డి ఎమ్.ఎస్.ఎస్.







## లోభివర్తకుడు

కుంత అనే గ్రామంలో ఉపలుడు అనే వర్తకుడు ఉండేవాడు. ఆయన కొడుకు విష్ణు అనేవాడు చదువుకున్న వాడూ, సామ్యుడూ, ఉదారభావాలు కలవాడూనూ. తండ్రి చేసే వడ్డీవ్యాపారం ఇష్టం లేక విష్ణు సొంతంగా ధాన్యవ్యాపారం ప్రారంభించి, ఆహారధాన్యాలు సరసమైన ధరలకు అమ్ముతూ వచ్చాడు.

అదే గ్రామంలో చౌధురీల కుటుంబం ఉండేది. ఆ కుటుంబానికి పెద్ద అయిన దీను అనేవాడు సమీపంలోని పట్టణంలో వ్యాపారం చేసి చాలా నష్టపోయి, సకుటుంబంగా స్వగ్రామానికి తిరిగి వచ్చాడు. దీను కపటా కల్లమూ లేని సాధు సత్పురుషుడు. అందుచేత వర్తకంలో అతని భాగ స్వామి అయిన వాడు ఆయనను దగాచేసి పెట్టుబడి, లాభాలూ తనవే అనేశాడు. ఇప్పుడు దీను చాలా పేదవాడు.

దీను కుమార్తె లక్ష్మి చాలా నాజుకైన పిల్ల, మంచి తెలివి తేటలుగలది. ఆమెకు పెళ్ళియ్యాడు వచ్చింది. కాని ఆమె వివాహం చెయ్యటానికి తగినంత డబ్బు దీనుచౌధురి వద్ద లేదు.

అశాపాతకుడైన ఉపలుడు తన కొడుక్కు వి రాజకుమార్తె అయినా అర్థరాజ్యంతో వస్తుందా అన్నంత దురాశతో ఉన్నాడు. నిజానికి విష్ణుకు లక్ష్మి అన్నివిధాలా తగిన భార్య. విష్ణును మొదటిసారి చూడగానే లక్ష్మి తల్లి, అతను తమకు అల్లుడైతే బాగుండు ననుకున్నది.

విష్ణు కూడా లక్ష్మిని, చెరువు నుంచి నీరు తెస్తూ ఉండగా చూసి ఆమెను తన భార్యగా మనసులో వరించుకున్నాడు.

ఒకనాడు దీనుతో ఆయన భార్య, “ఒక సారి ఉపలుణ్ణి కలుసుకుని, వాళ్ళ అబ్బాయికి మన అమ్మాయిని చేసుకుంటారేమో



అడిగి చూడరాదా? అంతకన్న మంచి సంబంధం దొరకదు," అన్నది.

"ఆ మాట మరిచిపో. ఉపలుడు తన కొడుకు ద్వారా డబ్బు సంపాదించే ఎత్తులో ఉన్నాడు. మనబోటి బీదకుటుంబీకులం అతగాడికి అనుతామా?" అన్నాడు దీను నిరాశగా.

దీను భార్య ఒకనాడు విష్ణును తన ఇంటికి భోజనానికి పిలిచింది. భోజనం అయ్యాక ఆమె తన ఉద్దేశం చెప్పింది.

"నాకేమీ అభ్యంతరం లేదు. మీ చెడు రీతి గొప్ప వంశం. మీ అమ్మాయి చక్కనిది; మంచిది. ఒకప్పుడు మీరు మనంగా బతికినవారే, కాని ప్రస్తుతం చితికి ఉన్నారు. నాకు కావలిసింది ఏళ్లే గాని,

డబ్బు కాదు. కాని మాతండ్రికి కావలిసింది డబ్బు. ఆయన ధనదాహం ఎవరన్నా పొగొట్ట గలిగితే లక్ష్మిని కోడలుగా స్వీకరిస్తాడు. డబ్బుతో ఆయన దాహాన్ని తీర్చలేరు గనక, మరొక మార్గం ఏదన్నా చూడండి," అని విష్ణు అన్నాడు.

ఈ సంభాషణ జరిగిన రోజు లక్ష్మి మేన మామ శ్యామగుప్త అక్కడే ఉన్నాడు. ఆయన చాలా యుక్తులు తెలిసినవాడు; జరిగిన సంభాషణ అంతా విని, "నరేలే, ఆ సంగతి నేను చూస్తాను. విష్ణుకూ, లక్ష్మికి పెళ్ళి అయేటట్టు చూసే పూచీ నాదీ!" అన్నాడు.

మర్నాడు ఉదయం శ్యామగుప్త ఉప లుడి ఇంటికి వెళ్ళి, ఆ కబురూ ఈ కబురూ





మాట్లాడి; చివరకు మాటవరసగా, విష్ణుకు లక్ష్మిని చేసుకోమని అడిగాడు.

“బాగా చెప్పారు! తిండికి గతిలేని వాళ్ళ పిల్లను చేసుకోమంటారా? అదేమీ కుదరదు,” అన్నాడు ఉపలుడు.

శ్యామగుప్త తొణుకకుండా, “అయితే మీకు మా మేనకోడలికి గల అద్భుత శక్తి గురించి తెలియదన్నమాట. ఆ పిల్ల మామూలు నీటి మీద ఊది మధురపానీయంగా మార్చగలదు,” అన్నాడు.

డబ్బు విషయంలో తప్ప మిగిలిన అన్ని విషయాలలోనూ మందమతి అయిన ఉపలుడు, “ఎలాగెలాగూ?” అన్నాడు.

“అవునండీ! మీరు కట్నాలూ, కానుకలూ గురించి ఆలోచిస్తారు గాని, అవి ఇలా

వస్తాయి, అలా పోతాయి. లక్ష్మి మీ కోడలైతే రాగి డబ్బు ఖర్చు చెయ్యకుండా మధురపానీయాలు తయారు చేసి అమ్మి, లక్షలు సంపాదించవచ్చు,” అన్నాడు శ్యామగుప్త.

డబ్బు మాట వినగానే ఉపలుడి ధన లోభం ఎగిరి గంతేసింది.

“నిజమా? మీ మేనకోడలికి అలాంటి శక్తి వున్నదా?” అన్నాడాయన.

“ఇవాళ సాయంకాలం అలా మా వాళ్ళింటికి వచ్చి, నేను చెప్పినది నిజమో, కాదో మీరే స్వయంగా పరీక్షించి తెలుసుకోండి. అన్నట్టు, వచ్చేటప్పుడు ఒక గ్లాసు మంచి నీరు మీరే తీసుకురండి,” అన్నాడు శ్యామగుప్త.





ఆ సాయంకాలం ఉపలుడు తన భార్యనూ, కొడుకునూ వెంటబెట్టుకుని దీను చౌదురీ ఇంటికి వచ్చాడు. ఉపలుడి భార్య లక్ష్మి అందమూ, నడవడికా చూసి ఎంతో ముచ్చటపడి, ఆ పిల్ల తన కోడలైతే ఎంత బాగుండు ననుకున్నది.

ఉపలుడు ఒక గ్లాసు పైకి ఎత్తి, "ఇదుగో, నీరు తెచ్చాను. దీన్ని మధురపానీయంగా మార్చే శక్తి నీ కున్నదన్నారు. ఏదీ, మధుర పానీయం చేసి చూపించు," అన్నాడు లక్ష్మితో.

లక్ష్మి ఆయనతో, "ఆ నీరు కొద్దిగా తాగి, రుచి ఎలా ఉన్నదో చూడండి," అన్నది.

ఉపలుడు కొద్దిగా నీరు తాగి, "నీటి రుచిగానే ఉన్నది," అన్నాడు.

లక్ష్మి ఆయన చేతి నుంచి గ్లాసు తీసు కుని, దాని మీద ఊది, దాన్ని ఉపలుడికి తిరిగి ఇస్తూ, "ఇప్పుడు దాని రుచి ఎలా ఉన్నదో చూసి చెప్పండి," అన్నది.

ఉపలుడు నీరు రుచి చూసి, ఎగిరి గంతేసి నిలబడి, "అమ్మాయీ, అద్భుతం!

ప్రభానం కింద ఈ హారం తీసుకో. నిన్ను నా కోడలు చేసుకుంటాను," అన్నాడు నిశ్చయంతో.

లక్ష్మికి, విష్ణుకూ వైభవంగా పెళ్ళి జరిగి పోయింది. ఆడపెళ్ళి వారికి డమ్మిడి ఖర్చు లేదు. వారి ఖర్చుంతా ఉపలుడే సంతోషంగా భరించాడు.

ఆ తరువాత విష్ణు లక్ష్మిని, "ఆ రోజు నీరు తియ్యగా ఎలా చేశావు?" అని అడిగాడు.


"శాకరీన్ అంటే, శాకరీన్! మా మామయ్య నా చూపుడు వేలు చివర శాకరీన్ రాశాడు. మీ నాన్న చేతి నుంచి గ్లాసు తీసుకునే టప్పుడు ఆ వేలు నీటిలో ముంచాను. దానితో నీరు తియ్యబడింది," అన్నది లక్ష్మి.

"ఇప్పుడేం చేస్తావు?" అని విష్ణు అడిగాడు.

"పెళ్ళి అయి ఇంటి పేరు మారగానే నా శక్తి కాస్తా పోయిందంటాను. ఆ పై సమాచారం అంతా మీ అమ్మా, మీరూ చూసుకోండి," అన్నది లక్ష్మి.







## వింతవీలునామా

జెరుసలేము నగరంలో ఒక ప్రముఖ వర్తకుడు ఉండేవాడు. ఆయనకు ఒక్కడే కొడుకు. వర్తకుడు వ్యాపారం మీద చాలా వరకు దూరదేశాలలో గడిపేవాడు. అందుచేత ఆయన కొడుకు ఇంటి వద్దనే ఉండి చదువుకుంటూ ఉండేవాడు. వర్తకుడు వ్యాపారం చేస్తూ దేశాలు తిరిగేటప్పుడు ఆయన వెంట ఆయన బానిస ఉండేవాడు.

ఒకసారి వర్తకుడు దూర దేశంలో ఉండగా ఆయనకు జబ్బు చేసింది. ఆ జబ్బు నయమయేటట్టు కనిపించలేదు. తనకు చావు దగ్గర పడుతున్నదని తోచి వర్తకుడు తన కొడుకును గురించి అందేళన పడ్డాడు. వాడింకా పనివాడు. వర్తకుడు తన ఆస్తి అంతా తన కొడుకు పేర రాస్తే తన బానిస వాడు దాన్ని తేలికగా అన్యాయక్రాంతం చేసి, తన కొడుకుకు ఏమీ మిగలకుండా చెయ్యవచ్చు. అలా జరగకుండా ఎలా వీలునామా

రాయాలా అని దీర్ఘంగా ఆలోచించి, వర్తకుడు ఒక నిర్ణయానికి వచ్చాడు.

ఆయన తన వీలునామా రాయటానికి ఒక లేఖకుణ్ణి పట్టుకు రమ్మని తన బానిసను నగరంలోకి పంపాడు. వాజ్మాలాలు మొదలైనవి రాయగల లేఖకుడు ఒకడు వచ్చి, వర్తకుడు చెప్పిన ప్రకారం ఆయన వీలునామా రాశాడు. ఆ వీలునామా ద్వారా వర్తకుడు తనకు గల యాపదానీ తన బానిసపరం చేస్తూ, ఆ ఆస్తిలో ఏదో ఒక్కటి మాత్రం వర్తకుడి కొడుకు కోరుకోవచ్చునన్నాడు. అదీ ఆ వింత వీలునామా సారాంశం.

త్వరలోనే వర్తకుడు జబ్బుతో మరణించాడు. ఆయన బానిస ఆ వీలునామా పుచ్చుకుని జెరుసలేము నగరానికి తిరిగి వచ్చాడు. వాడు తన వద్ద ఉన్న వీలునామా ప్రకారం వర్తకుడి ఆస్తి యావత్తూ స్వాధీనపరచుకున్నాడు.



తన తండ్రి చనిపోయాడని తెలిసి వర్తకుడి కొడుకు తన తండ్రి ఆస్తి అంతా తన పరం చెయ్యమని బానిసను అడిగాడు.

బానిస ఆ పని చెయ్య నిరాకరిస్తూ, వర్తకుడి వీలునామా ఆ కుర్రవాడికి చూపి, "చూడు, ఇది నీ తండ్రి చనిపోతూ రాయించిన వీలునామా. దీని ప్రకారం నీ తండ్రి ఆస్తి అంతా నాకు చెందుతుంది. కావాలంటే నువ్వు ఆ ఆస్తిలో ఏదో ఒకటి కోరుకుని తీసుకోవచ్చు." అన్నాడు.

వర్తకుడి కొడుకు ఆ వీలునామా చూసి దిగ్భ్రమచెందాడు. అతనికి ఏం చెయ్యటానికి పాలుపోక, తన తండ్రికి మిత్రుడైన ఒక వృద్ధుడి వద్దకు వెళ్ళి, సంగతి అంతా చెప్పి, ఆయనను సలహా అడిగాడు.

ఆ వృద్ధుడు గొప్ప మేధావీ, లౌకికుడూ. ఆయన కుర్రవాడి మాటలు శ్రద్ధగా విని, "బాబూ, నువ్వు ఏ మాత్రమూ విచారించకు. నీకు వచ్చిన నష్టం ఏమీ లేదు. అలా వీలునామా రాసి నీ తండ్రి నీకు గొప్ప మేలు చేశాడు. రేపు న్యాయ

స్థానానికి రా. మీ తండ్రి రాసిన వీలునామా తీసుకుని మీ బానిసను కూడా అక్కడికి రమ్మను. అక్కడ నువ్వు నా సలహా ప్రకారం మనులుకుంటే అంతా చక్కబడుతుంది," అన్నాడు.

మర్నాడు ఉదయం వర్తకుడి కొడుకూ, వర్తకుడి వీలునామాతో సహా బానిసా హాజరయారు. న్యాయాధికారి సమక్షంలో వీలునామా చదివారు.


"అయితే, మీ తండ్రి ఆస్తి నుంచి నువ్వు ఏమి కోరుకుంటావు?" అని న్యాయాధికారి వర్తకుడి కొడుకును అడిగాడు.

ఆ ప్రశ్నకు ఏమి సమాధానం చెప్పాలో వృద్ధుడు ముందే తనకు చెప్పి ఉండటం చేత, వర్తకుడి కొడుకు తన తండ్రి బానిసను చూపి, "నేనా బానిసను కోరుకుంటున్నాను," అన్నాడు.

న్యాయాధికారి బానిసను వర్తకుడి కొడుకు పరం చేశాడు. ఆ విధంగా బానిస వాడి అధినమైన వర్తకుడి ఆస్తి యావత్తూ వర్తకుడి కొడుకు పరమయింది.







## వరపరీక్ష

మూలవదేశపు రాజైన మతిమంతుడికి చక్కని చుక్కలాటి కుమార్తె ఉండేది. ఆమెకు చంద్రిక అని పేరు పెట్టుకుని తల్లి దండ్రులు ఎంతో శ్రద్ధగా పెంచారు. మతి మంతుడు పాండిత్యాన్ని ఎంతగానో అభిమానించే వాడు. అందుచేత ఆయన చంద్రికకు గొప్ప విద్వాంసుల చేత చదువు చెప్పించాడు.

చంద్రిక, యుక్త వయస్కురాలయింది. ఆమె వివాహం గురించి రాజు తన మంత్రులతో ఆలోచనలు ప్రారంభించాడు. మనుషులను పంపి దేశ దేశాల రాజకుమారుల పటాలు తెప్పించాడు.

ఇది చూసి చంద్రిక తన తండ్రితో, "నాన్న గారూ, ఈ పటాలు చూసిన మాత్రాన వారి తెలివి తేటలు మనకు ఏం తెలుస్తాయి? నా కంటే తెలివితేటలు లేని వాణ్ణి నేను పెళ్ళాడలేను. మీకు అభ్యం

తరం లేకపోతే నేను ఒక పరీక్ష పెట్టి, అందులో నెగ్గిన వాణ్ణి పెళ్ళాడుతాను," అన్నది.

రాజు, మంత్రులతో సంప్రతించి, కుమార్తె కోరికకు తన అంగీకారం తెలిపాడు.

చంద్రిక వెంటనే ఈ విధంగా ఒక శ్లోకం రాసి తండ్రికి ఇచ్చింది:

"ప్రాత ర్హ్యతప్రసంగేన,  
మధ్యాహ్నే స్త్రీప్రసంగతః,  
రాత్రో చోరప్రసంగేన  
కాలో గచ్ఛతి ధీమతామ్."

రాజు ఆ శ్లోకాన్ని సభా భవనంలో ఒక శిలాఫలకం మీద సువర్ణాక్షరాలతో చెక్కించి, తన కుమార్తె స్వయంవర వార్త దేశదేశాలకూ అందజేశాడు.

ఈ వార్త వింటూనే రాజకుమారులు ఒక్కొక్కరే రాసాగారు. ప్రతి ఒకరూ



ఆ శ్లోకాన్ని చదివి, ఈ విధంగా దానికి అర్థం చెప్పారు:

"ఉదయంవేళ జూదం గురించిన ప్రసంగాలతోనూ, మధ్యాహ్నం స్త్రీలను గురించిన ప్రసంగాలతోనూ, రాత్రివేళ దొంగలను గురించిన ప్రసంగాలతోనూ బుద్ధి మంతులైన వాళ్ళు తమ కాలాన్ని వెళ్ళ బుచ్చుతారు."

కాని ఆ శ్లోకానికి ఇది సరి అయిన అర్థం కాదని చంద్రిక వారి నందరినీ నిరాకరించింది. అంతకన్న ఆ శ్లోకంలో మరే అర్థం ఉన్నదీ ఎవరికీ బోధపడలేదు. తమ కుమార్తె ప్రవర్తన అసంగతంగా ఉన్నదని రాజు, రాణి భయపడసాగారు.

ఇదంతా గమనిస్తున్న యువకుడు జయసింహుడనే వాడు. అతను మాళవసేనాధిపతి కొడుకు. అతను ఆ శ్లోకానికి అర్థం చెప్పటానికి రాజుగారి అనుమతి వేశాడు. రాజు సమ్మతించాడు.

జయసింహుడు రాజునూ, సభనూ ఉద్దేశించి ఇలా చెప్పాడు:

"ఈ శ్లోకంలో బుద్ధిమంతులు ఎలా కాలం గడుపుతారో చెప్పి ఉన్నది. అందుచేత శ్లోకంలో చెప్పి ఉన్న ప్రసంగాలకు చెప్పే అర్థం బుద్ధిమంతులకు వర్తించేదిగా ఉండాలి. జూదానికి సంబంధించిన ప్రసంగం అంటే మహాభారతం గురించిన ప్రసంగం. మహాభారత కథ అంతా ఒక జూదం మీద ఆధారపడివున్నది. అలాగే రామాయణం స్త్రీల మీద ఆధారపడినది. కైకవరాలూ, సీతా పహరణమూ లేకపోతే రామాయణకథ లేదు. అందుచేత స్త్రీలను గురించిన ప్రసంగం అంటే రామాయణ ప్రసంగం. చోర ప్రసంగం అంటే కృష్ణుడి కథ. చోరత్వానికి ప్రసిద్ధికెక్కిన భగవంతుడి అవతారం కృష్ణావతారమే. ఈ విధంగా అర్థం చెప్పకుంటేనే మొత్తం శ్లోకానికి అర్థం ఏర్పడుతుంది."

జయసింహుడు చెప్పిన అర్థంతో ఏకీభవించి చంద్రిక అతని మెడలో వరమాల వేసింది. వారిద్దరికీ వైభవంగా వివాహం జరిగింది.







## కీ బగురం

3

తెల్లవారగానే తన సైన్యంతో తాను ఒక్కడే యుద్ధం చేసి ఆ యువకుడు నిశ్చయంగా చచ్చి పోతాడనీ, తన కుమార్తెకు అపఖ్యాతి తలగి పోతుందనీ రాజుకు నమ్మకంగానే ఉన్నది. తెల్లవారే సరికల్లా సైన్యాలు యుద్ధ సన్నద్ధమై ఉండాలని ఒక కొజ్జా వాడిద్వారా తన వజీరుకు కబురుపంపి, రాజు మిగిలిన రాత్రి అంతా రాజకుమారుడితో కబుర్లు చెప్పుతూ గడిపాడు.

తెల్లవారింది. రాజు ఖమర్ కోసం గుర్రపు సాలలో వున్న శ్రేష్ఠమైన గుర్రాన్ని నిద్దం చేసి పట్టుకు రమ్మని తన నౌకర్లకు ఉత్తరు విచ్చాడు.

అది విని ఖమర్ రాజకుమారుడు, "నేను మీ నగరానికి ఎక్కివచ్చిన గుర్రం నాకు చాలు, వేరే గుర్రం అవసరం లేదు," అని చెప్పాడు.

"సరే, నీ యిష్టం వచ్చినట్టే కానివ్వు!" అన్నాడు రాజు.

ఇద్దరూ కలిసి మైదానానికి వచ్చారు. అక్కడ రాజుగారి సేన యుద్ధానికి సిద్ధంగా బారులుతీరి ఉన్నది.

సైనికులతో రాజు, "యోధులారా, ఈ యువకుడు నన్ను నా కుమార్తెను తన కిచ్చి వివాహం చెయ్యమని అడుగుతూ ఇక్కడికి వచ్చాడు. ఇతను చాలా అంద మైనవాడూ, గొప్ప వీరుడునూ. ఇతను మిమ్మల్ని అందరినీ తన ఓంటి చేతిమీద ఓడించగలనంటున్నాడు. మీ సంఖ్య ఇంకా లక్షరెట్లు ఊన్నా అతనికి లక్ష్యం లేదుట. అందుచేత అతను మీ మీదికి వచ్చినప్పుడు మీరు ఏ మాత్రమూ సంకోచించక ఎదుర్కొన వచ్చు. అలా అయితే గాని అతని ప్రగల్భాలు తగ్గవు," అన్నాడు.



తరవాత ఆయన ఖమర్ కేసి తిరిగి,  
 "బాబూ, ధైర్యంగా పోరాడి, నీ ప్రతాపం  
 చూపించు," అన్నాడు.

ఖమర్ ఆయనతో, "మహారాజా, మీరు  
 అన్యాయం చేస్తున్నారు. నేను పాదచారిగా  
 ఉండి అంతమంది ఆశ్వికులతో ఎలా  
 యుద్ధం చెయ్యగలను?" అన్నాడు.

"నేను నీకు గుర్రం ఇస్తానంటే వద్ద  
 న్నావు గద. కావాలంటే ఇప్పుడైనా నువ్వు  
 కోరిన గుర్రాన్ని ఇస్తాను," అన్నాడు రాజు.

"నాకు మీ గుర్రాలలో ఏదీ అవసరం  
 లేదు. నేను మీ దేశానికి ఎక్కి వచ్చిన  
 గుర్రం నాకు చాలు," అన్నాడు ఖమర్.

"ఏదీ? అది ఎక్కడ ఉన్నది?" అని  
 రాజు అడిగాడు.

"మీ రాజభవనం పైన," అన్నాడు  
 ఖమర్.

రాజు నిర్భంతపోయి, "నా రాజభవనం  
 పైననా? రాజభవనం పైన గుర్రం ఉండటం  
 మేమిటి? నీమతి సరిగా లేదనటానికి ఇంత  
 కన్ను ఏం నిదర్శనం కావాలి? అయినా  
 మనిషిని పంపి చూస్తాను," అంటూ తన  
 సేనానాయకుడితో, "నువ్వు వెంటనే రాజ  
 భవనం మీదికి వెళ్ళి, డాబా మీద ఏదీ  
 కనిపిస్తే అది తీసుకురా," అన్నాడు.

ఖమర్ మాటలు విన్న సైనికులు తమలో  
 తాము, "గుర్రం ఆ మెట్లన్నీ ఎక్కి రాజ  
 భవనం పై భాగానికి వెళ్ళటమేమిటి?  
 ఇలాటి విధూరం ఎక్కడైనా కద్దా?" అను  
 కున్నారు.





ఈలోపల రాజు వంపిన సేనానాయకుడు మెట్లెక్కి రాజభవనం పైదాబా చేరుకుని, అక్కడ చాలా అందమైన గుర్రాన్ని చూశాడు. తీరా దగ్గరికి వెళ్ళి చూస్తే అది కొయ్యతోనూ, దంతంతోనూ చేసిన గుర్రం బొమ్మ. అది చూసి అతనూ, అతని వెంట వచ్చిన సైనికులూ విరగబడి నవ్వుకుని, "అ అబ్బాయి చెప్పిన గుర్రం ఇదా? వాడికి నిజంగా ఏచ్చే! అయినా నిజం తెలిస్తేగాని ఏ సంగతి చెప్పటానికి లేదు," అనుకున్నారు.

వాళ్ళు ఆ కొయ్యగుర్రాన్ని ఎత్తుకు పోయి రాజుగారి ముందు పెట్టారు. రాజు అమిత ఆశ్చర్యంతో ఖమర్ ను చూసి, "ఇదా నీ గుర్రం?" అని అడిగాడు.


"అవును. ఇప్పుడే మీ అందరికీ దీని అద్భుత శక్తులు చూపుతాను," అన్నాడు ఖమర్ నవ్వుతూ.

"అయితే, అలశ్యం ఎందుకు? ఎక్కు!" అన్నాడు రాజు.

"ఈ సైనికులు వెనక్కుపోతేనే గాని ఎక్కను," అన్నాడు ఖమర్.

రాజు తనకు సమీపంలో ఉన్న సైనికుల నందరినీ దూరంగా పోయి నిలబడవలసిందిగా ఆజ్ఞాపించాడు.

"మహారాజా, చూస్తూ ఉండండి. నేనీ గుర్రం మీదికి లంఘించి, మీసేన మీదికి దూకి, చిందర వందర చేస్తాను. వాళ్ళను హడలగొట్టి, కంపరం ఎత్తిం చేస్తాను," అన్నాడు ఖమర్.







“నీ యిష్టం వచ్చినట్టు చెయ్యి. నువ్వు వాళ్ళను దయదలచ నక్కర్లేదు. వాళ్ళు నిన్ను దయతలచరు,” అన్నాడు రాజు.

వెంటనే ఖమర్ గుర్రం మెడ మీద చెయ్యివేసి, దానిమీదికి లాఘవంగా ఎక్కి కూర్చున్నాడు. అతను తమ మీదికి వచ్చేటప్పుడు అతన్ని తమ శూలాలకు గుచ్చి పై కెత్తుదామని సైనికులు అనుకున్నారు. మరి కొందరు, అంత అందంగానూ, సుకుమారంగానూ ఉన్నవాణ్ణి ఎలా చంపట మనుకున్నారు. ఇంకా కొందరు, అతను వెర్రివాడు కాడనీ, గెలుస్తానన్న ధైర్యం ఉండబట్టే ఈ యుద్ధానికి తలపడ్డాడనీ అనుకున్నారు.

గుర్రం మీద ఎక్కి కూర్చున్న ఖమర్ మీట కొద్దిగా వెక్కి గుర్రాన్ని ముందుకూ, వెనక్కూ కదిలేటట్లూ, నేలను గీరేటట్లూ చేశాడు. ఉన్నట్టుండి దాని కడుపు గాలి నించుకుని పెద్దదయింది. అది బాణంకన్న వేగంగా అకాశంలోకి లేచింది. దానితోబాటు ఖమర్ కూడా పైకి వెళ్ళిపోయాడు.

అశ్చర్యంతోనూ, అగ్రహంతోనూ రాజు కింద పడినంత పని చేశాడు; “పారి పోతున్నాడ్రా! పట్టుకోండి, అలా నిలబడ తారేం మొద్దు వెధవల్లాగా?” అని ఆక్రోశించాడు.

“మహారాజా, ఎగిరే పక్షిని ఎవరు పట్టుకో గలరు? వాడు అందరిలాటి మనిషి కాదు. మాంత్రికుడే, పిశాచమో, గాలి దయ్యమో అయిఉంటాడు. వాడు పోయాడు, అంతే చాలు! ఈశ్వరానుగ్రహం వల్ల మనమంతా వాడి బారి నుంచి బయట పడ్డాం. అందుకు సంతోషించాలి,” అన్నారు రాజుగారి మంత్రులు మొదలైనవాళ్ళు.

పూర్తిగా అయోమయంలో పడి రాజు తన భవనానికి తిరిగి వెళ్ళి, తన కుమార్తెతో మైదానం మీద జరిగినదంతా చెప్పాడు. తన ప్రियుడు వెళ్ళి పోయాడనగానే రాజు కుమార్తె ఏడిచి, శోకాలుపెట్టి, మంచం మీద విరుచుకు పడిపోయి క్షణాల మీద రోగం తెచ్చుకున్నది.



రాజు ఆమెను ఓదార్చుతూ, " ఎందు కేడుస్తావే, పిచ్చిదానా? వాడు మాయల మారి వాడు. దొంగ, పశువు! వాడు మనకు ఎలాంటి హాని కలిగించకుండా పదిలి నందుకు అందరితోపాటు నువ్వు సంతోషించు," అన్నాడు.

కుమార్తెను ఊరడించటానికి రాజు చేసిన ప్రయత్నం వ్యర్థమయింది. ఆయన మాటలేవి ఆమె తలకెక్కలేదు. ఆమె మరింత ఏడుస్తూ, " నా ప్రయుణ్ణి చేరుకున్నదాకా నేను మంచినిరు కూడా ముట్టను. అంతదాకా నాకు శోకం రాసిపెట్టి ఉన్నది," అన్నది.

రాజు తన కుమార్తె శోకాన్ని తగ్గించలేక పోగా, తానే శోకంలో మునిగిపోయాడు.

ఆయనకు ప్రపంచమంతా అంధకారం అయిపోయింది.

ఈలోపల, గాలిలోకి ఎగిరిపోయిన రాజు కుమారుడు గుర్రాన్ని తన దేశం కేసి పోనిచ్చి, తాను రాజకుమార్తెను గురించి ఆలోచనలో పడిపోయి, ఆమెను తిరిగి కలుసుకునేటందుకు మార్గం ఆలోచించ సాగాడు. తాను దిగినది యమన్దేశంలోననీ, ఆ నగరం సనా అనీ అతనికి తెలిసి పోయింది. అయినా అక్కడికి ఎలా తిరిగి రావాలో అతనికి తోచలేదు.

అతని కిలుగుర్రం అతివేగంగా వెళ్ళ గలది కావటం చేత అతను తన నగరానికి త్వరలోనే తిరిగి చేరాడు. అతను గాలిలో నగరం చుట్టూ ఒక ప్రదక్షిణం చేసి, రాజు







భవనం పై భాగాన దిగాడు. గుర్రాన్ని భవనం మీదనే వదిలి, అతను భవనం దిగి వెళ్ళాడు. ఏ గది చూసినా నిశ్శబ్దంగా ఉన్నది. అన్ని గదులలోనూ బూడిద చల్లి ఉన్నది. అది చూసి అతను రాజకుటుంబంలో ఎవరో పోయి ఉంటారనుకున్నాడు. రాజుగారి మందిరంలోకి అతను వెళ్ళే సరికి, అక్కడ రాజు, అతని చెల్లెళ్ళూ మైలదుస్తులు ధరించి, పుట్టెడు దుఃఖంలో ఉన్నారు. వారి కళ్ళు వాచి ఉన్నాయి.

ఖమర్ ను చూడగానే రాజు చివాలున లేచి, పెద్దగా కేకపెట్టి మూర్ఛపోయాడు. తిరిగి స్పృహ తెలియగానే ఆయన తన కొడుకును గట్టిగా కౌగలించుకుని, అనంద

బాష్పాలు రాల్చాడు. అతని తల్లి, చెల్లెళ్ళూ అతన్ని తనివిదీర ముద్దులు పెట్టుకుని, అతని చుట్టూ నృత్యం చేస్తూ, వాళ్ళు కూడా అనందబాష్పాలు రాల్చారు.

ఉద్రేకాలు కాస్త తగ్గినాక వాళ్ళు అతన్ని ఏం జరిగిందని అడిగారు. అతను వారికి జరిగినదంతా వివరంగా చెప్పాడు.

అంతా విన్నాక రాజు భగవంతుడికి కృతజ్ఞత తెలుపుకుని, ఏడు రోజులపాటు దేశంలోని ప్రజల కందరికీ విందులు చేసి, బహుమతు లిచ్చి, ఖైదీలందరినీ విడిపించాడు. పోయాడనుకున్న రాజకుమారుణ్ణి ప్రజలు చూసి అనందించగలందులకు తండ్రీ కొడుకు లిద్దరూ గుర్రాల మీద నగర విధులన్నీ తిరిగారు.

ఉత్సవాలూ, ఊరేగింపులూ పూర్తి అయ్యాక ఖమర్ తన తండ్రిని, "గుర్రాన్ని తయారుచేసిన ముసలాడు ఏమయ్యాడు?" అని అడిగాడు.

"వాణ్ణి తలిస్తేనే పాపం! ఏ ఘడియలో వాడు నా కంట పడ్డాడోగాని, నువు నాకు ఎడమైపోయావు. ఎంతెంత పెద్దనేరాలో చేసిన ఖైదీలందరినీ విడుదల చేశానుగాని వాణ్ణిమటుకు చీకటికొట్టులోనే ఉంచాను," అన్నాడు రాజు.

ఖమర్ కోరిన మీదట రాజు ఆ పర్షియన్ విజ్ఞానిని చెర విడిపించి, బట్ట లిచ్చి



సత్కరించాడు. కాని ఆయన తన కుమార్తె ప్రస్తావనమటుకు తీసుకురాలేదు ; ఎందు చేతనంటే ఆ ముసలాడికి తన కుమార్తె నిచ్చి పెళ్ళిచేసే ఉద్దేశం రాజుకు ఏ కోశానా లేదు. ముసలివాడు మాత్రం రాజకుమారుణ్ణి గుర్రం ఎక్కి నిచ్చినందుకు పశ్చాత్తాపపడుతూ లోలోపల కుమిలిపోయాడు. ఇప్పుడు రాజకుమారుడికి ఆ గుర్రం మరల రహస్యం తెలిసిపోయింది.

రాజుకు మటుకు ఆ గుర్రం గురించి ఆందోళనగానే ఉన్నది. ఆయన తన కొడుకుతో, " నాయనా, నువ్వు ఎన్నటికీ ఆ గుర్రం జోలికి పోకుండా ఉండటం మంచిదని తోస్తున్నది. దాన్ని మళ్ళీ ఎక్కేవు! దాని కీళ్ళు సగం కూడా నీకు తెలిసి ఉండక పోవచ్చు. అందువల్ల ప్రమాదం ఉన్నది," అన్నాడు.

కాని కమరల్ అక్బార్ తండ్రి ఆజ్ఞ శిరసావహించలేకపోయాడు.

ఏం జరిగిందంటే, అతను సనారాజు కూతురైన షమ్సే అల్ నహర్ ను క్షణం

కూడా మరిచిపోలేదు. విందు వినోదాలు జరుగుతూ ఉన్నప్పుడు కూడా ఆమె అతని మనసులో మెదులుతూ ఉన్నది. ఒకనాడు రాజు జంత్రగాత్ర ప్రదర్శనం ఏర్పాటు చేశాడు. ఆ సందర్భంలో ఒక గాయని ప్రేమ గేయం ఒకటి పాడింది. అది వింటుంటే రాజకుమారుడికి భరించరాని విరహబాధ కలిగింది. అతను రాజభవనం మెట్లు ఎక్కి పైకి వెళ్ళి, గుర్రం మీద ఎక్కి కూర్చుని మీట, నొక్కాడు. వెంటనే గుర్రం పక్షిలాగా ఆకాశంలోకి లేచిపోయింది.

మర్నాడు ఉదయం చూస్తే రాజకుమారుడి జాడలేదు. రాజభవనం మిద్దె మీద చూస్తే గుర్రం లేదు. ఆ గుర్రాన్ని అప్పుడే విరిచి ముక్కలు చెయ్యనందుకు రాజు ఎంతో పశ్చాత్తాపపడ్డాడు. ఈసారి రాజకుమారుడు తిరిగి రాగానే ఆ గుర్రాన్ని ధ్వంసం చెయ్యాలని ఆయన తీర్మానించు కున్నాడు. కుటుంబంతోపాటు ఆయన మరొకసారి విచారసాగరంలో మునిగి పోయాడు.

—(ఇంకా వుంది)





## ఇంగ్లీషువాడి తెలివి

ఒక డచ్చివాడు, ఒక ఫ్రెంచివాడు, ఒక ఇంగ్లీషువాడు స్నేహితులు.

వాళ్ళు ముగ్గురూ కలిసి చావుపడక మీద ఉన్న ఒక స్నేహితుని చూడడానికి వెళ్ళారు. అతడు ఈ ముగ్గురు స్నేహితుల్ని చూచి ఎంతో నంబరపడ్డాడు. చివరిసారిగా ఒక కోరిక కోరుకున్నాడు. "నేను చచ్చాక నా శవపేటికలో మీలో ప్రతి ఒక్కరూ ఐదేసి పానుల ధనం వేయండి. నా కదే సంతృప్తి!" అన్నాడు.


చావుపడక మీద ఉన్న స్నేహితుడు కన్ను మూశాడు.

డచ్చివాడు శవపేటికలో ఐదు పానుల ధనం వేశాడు.

"చచ్చినవాడెలాగూ వచ్చి మార్పుకోడుగదా," అనుకుని ఫ్రెంచివాడు ఐదు పాస్లకి చెక్కు రాసి శవపేటికలో వేశాడు.

ఇంగ్లీషువాడు యిది చూచాడు. తన చెక్ బుక్ తీసి పదిహేను పానులకు చెక్కు రాసి, అది శవపేటికలో వేసి, డచ్చివాడు వేసిన ఐదు పాస్లనీ, ఫ్రెంచివాడు వేసిన చెక్కునీ తీసికొని తన జేబులో భద్రపరుచుకున్నాడు.

—నాగభైరవ కోటిశ్వరరావు







## శత్రువిభజన

వెంకటగిరి అనే గ్రామంలో వీరన్న అనే రైతు ఉండేవాడు. అతనికి నాలుగు ఎకరాల పొలం ఉండేది. అతను కష్టపడి పనిచేసి, అందులో వచ్చే ఆదాయంతో తన కుటుంబాన్ని పోషించుకునేవాడు.

ఒక ఏడు వర్షాలు లేక కరువు వచ్చి, ఆ ప్రాంతంలో దొంగల బెడద ఎక్కువయింది. కాని మరుసటేడు వర్షాలు పడి, పైర్లు పచ్చగా పెరిగాయి.

వీరన్న పొలంలో జొన్న బాగా పండింది. వీరన్న రాత్రిళ్ళు పొలానికి కాపలా కాస్తున్నాడు. ఒక రాత్రి అతను తన గుడిసెలో పడుకుని కుసుకుతూ ఉండగా చేనులో చప్పుడయింది. దొంగలై ఉంటా రనుకుని వీరన్న కర్ర తీసుకుని, కంబళి కప్పుకుని బయలుదేరాడు.

అల్లంత దూరంలో నలుగురు దొంగలు చేనులో ప్రవేశించి కంకులు కోస్తూ

ఉండటం అతని కంట బడింది. వెన్నెలలో అతను ఆ దొంగలను పోల్చుకున్నాడు. వాళ్ళు అతని గ్రామానికి చెందినవాళ్ళే. వాళ్ళు నలుగురూ, తాను ఒక్కడే! కర్ర తీసుకుని వారి పైకి పోవటం తనకే ప్రమాదం.

ఏం చెయ్యాలా అనుకుంటూ ఉండగా అతనికి ఒక ఆలోచన వచ్చింది. అతను కర్రను అక్కడే వదిలేసి, నిర్భయంగా దొంగలను సమీపించాడు.

వీరన్న చేనులో దొంగతనంగా రాత్రివేళ జొరబడి కంకులు విరుస్తున్న నలుగురిలో ఒకడు బ్రాహ్మడు, ఒకడు కోమటి, ఒకడు క్షత్రియుడు. నాలుగోవాడు నాగన్న అనే పేద రైతు.

వీరన్న బ్రాహ్మణ్ణి సమీపించి నమస్కారం చేసి, "స్వామీ, మీరు అర్థ రాత్రి వేళ రావాలా? కాకి చేత కబురు పంపితే





మీకు కావలసిన జొన్న కంకులు నేనే కోసి తెచ్చి ఇంటి దగ్గర ఇద్దును కద! మీరు నిశ్చింతగా కోరినన్ని కంకులు కోసుకోండి," అన్నాడు.

బ్రాహ్మడు పొంగి పోయి, తన కేమీ భయం లేదనుకున్నాడు.

తరువాత వీరన్న క్షత్రియుడి వద్దకు వెళ్ళి, "రామరాజుగారూ, తమరు మాకు ప్రభువులు. అందుచేత ఈ పొలం మీదే. మీరు ఎన్ని కంకులు కోసుకుంటే మటుకు అడిగే వాడెవడు?" అన్నాడు.

ఈ మాటవిని క్షత్రియుడు తనకు కూడా భయం లేదను కుని, నిశ్చింతగా కంకులు కోయసాగాడు.

వీరన్న కోమటి వద్దకు వెళ్ళి, "శ్రేష్ఠిగారూ, మా బతుకులు మీ మీదే ఆధారపడి ఉన్నాయి. సమయానికి అప్పలూ, సప్పలూ ఇచ్చి ఆదుకుంటూ ఉంటారు. మీకు అడ్డేమిటి? మీ చిత్తం వచ్చినన్ని కంకులు కోసుకోండి," అన్నాడు.

ఈ మాటలతో కోమటికి కూడా భయం తీరిపోయింది.

వీరన్న రైతును సమీపించి, "ఒరే, నాగన్నా, ఈ ముగ్గురికీ మనబోటి వాళ్ళం దానంగానే, పన్నురూపంలోనే, బాకికి వడ్డీ రూపంలోనే ఇచ్చుకోవలసిన వాళ్ళం. కాని నువ్వు సాటి రైతువై ఉండి, ఈ పని చెయ్యటం ఏమీ బాగాలేదు. పద ఘా అమ్మ దగ్గరికి, నీకు ఆవిడ ఏం తీర్పు చెబుతుందో చూస్తాం," అని నాగన్నను రెక్కపట్టుకుని తన గుడిసెకు ఈడ్చుకు పోయాడు. మిగిలిన ముగ్గురూ నాగన్నను వివిధంగానూ ఆదుకోలేదు. వీరన్న పొలంలో పడి దొంగ తనం చెయ్యటానికి తమ ముగ్గురికీ హక్కు ఉన్నదిగాని, నాగన్నకు లేదని వాళ్ళకు నమ్మకం కుదిరింది.

వీరన్న కొంచెంసేపటికి తిరిగి వచ్చి బ్రాహ్మణ దొంగతో, "అయ్యా, మా అమ్మ అంటున్నది గదా, బ్రాహ్మడు దానం ఇస్తే పుచ్చుకోవచ్చు గాని, దొంగిలించటం తప్పు అంటున్నది. మీరు ఒకసారి ఆవిడ దగ్గరికి



రండి!" అంటూ బ్రాహ్మడి చెయ్యి పట్టు కున్నాడు.

"పద, మీ అమ్మ అనుమతితోనే కంకులు కోసుకుంటాను," అంటూ బ్రాహ్మడు వీరన్న వెంటవెళ్ళాడు.

కొద్దిసేపట్లో వీరన్న మళ్ళీ తిరిగి వచ్చి కోమటితో, "అయ్యా, సెట్టిగారూ! మీరు మాకు ఏనాడూ అప్పరిచ్చి ఆదుకోలేదని మా అమ్మ అంటున్నది. మీరు కంకులు కొయ్యటం తప్పట. వచ్చి సంజాయిషీ చెప్పుకోండి," అంటూ చెయ్యి పట్టు కున్నాడు.

కోమటి క్షత్రియుడి కేసి దీనంగా చూశాడు. కాని క్షత్రియుడు అతన్ని ఆదు కునే ధోరణిలో లేడు.

ఈసారి వీరన్న కర్రతో సహా వచ్చాడు. అప్పటికి క్షత్రియుడు తాను కోసిన కంకు లన్నీ మూట గట్టుకున్నాడు. అతను వీర న్ననూ, అతని చేతిలోవున్న కర్రనూ చూడగానే జొన్నకంకుల మూట ఎత్తుకుని పారిపోసాగాడు.

వీరన్న క్షత్రియుడి వెంటబడి కర్రతో బాదాడు. ఆ దెబ్బకు క్షత్రియుడు కింద పడిపోయి, వీరన్నకు చిక్కాడు. వీరన్న అతని చేతులు అంటగట్టి, "మిగిలిన ముగ్గురూ దొంగతనం చేస్తూ ఉంటే శిక్షించ వలసినవాడివి, నువ్వు కూడా వాళ్ళతో చేరి దొంగతనం చేస్తావా? ఈ నేరానికి నువ్వు శిక్ష పొందవలసి ఉంటుంది," అన్నాడు.


"నన్ను కూడా మీ అమ్మ దగ్గరికి తీసుకుపో. మిగిలిన ముగ్గురినీ క్షమించిన మీ అమ్మ నన్ను మాత్రం క్షమించదా?" అన్నాడు క్షత్రియుడు.

వీరన్న నవ్వి, "మా అమ్మ ఎవరను కున్నావు? ఈ భూదేవే! ఆమె పక్షానే నేను నిన్ను బంధించాను. మిగిలిన ముగ్గురిని కూడా నా గుడిసెలో కట్టి పడేశాను," అన్నాడు.

అతను చుట్టుపట్ల రైతులందరినీ కేకేసి, వారంతా రాగానే బిగినదంతా చెప్పి, తెల్ల వారగానే వేంగలందరినీ న్యాయస్థానానికి పంపేశాడు.







## వ్యర్థమైన ఖర్చు

పూర్వం సారథిపూర్ అనే చిన్న గ్రామంలో రామసింహుడు అనే షాపుకారు ఉండేవాడు. అతనికి డబ్బు ఖర్చు పెట్టటమంటే చాలా ఆయిష్టం. తనకోసం కూడా ఎక్కువ ఖర్చు పెట్టుకునేవాడు కాదు.

ఒకనాడు అతడు ఏదో పనిమీద పొరుగుూరికి పోతూండగా దారిలో ఒక ఖర్చురపు చెట్టు కనబడింది. దానినిండా గుత్తులు గుత్తులుగా ఖర్చురపు పళ్ళున్నాయి. రామ సింహుడికి చిన్నప్పటి నుంచీ ఖర్చురపు పళ్ళంటే చాలా ఇష్టం. ఇప్పుడు వాటిని చూస్తూంటే అతనికి నోరూరింది. అతనికి చెట్టు ఎక్కటం రాదు. కాని చూస్తూ చూస్తూ ఖర్చురపు పళ్ళను పదిలి ముందుకు సాగిపోవటానికి మనస్కరించక, అతను ఎలాగో కష్టపడి చెట్టు ఎక్కాడు.

రామసింహుడు తిన్నన్ని పళ్ళు తిని, మరికొన్ని జేబులో చేసుకుని, చెట్టు దిగి

వద్దామని కిందికి చూసేసరికి, నేల ఎక్కడో పాతాళంలో ఉన్నట్టు కనబడి, కళ్ళు తిరిగి, కింద పడిపోతానని భయం పుట్టింది. ఆ భయంలో అతను భగవంతుణ్ణి తలుచు కుని, "స్వామీ, నేను క్షమంగా కిందికి దిగితే వెయ్యి మందికి సంతర్పణ చేయి స్తాను," అని మొక్కుకున్నాడు.

అలా మొక్కుకున్న మీదట కొంత ధైర్యం వచ్చి అతను చెట్టు దిగ నారంభించాడు. కొంత దిగినాక కిందికి చూస్తే ప్రమాదం కొంత తక్కువగా ఉన్నట్టు తోచింది. అందుచేత రామసింహుడు, "వెయ్యి మందికి కాకపోయినా అయిదు వందల మందికి సంతర్పణ చెయ్యక తప్పదు. ఇది దేవుడితో కూడిన విషయం," అనుకున్నాడు.

ఇంకా కొంచెం దిగినాక అతనికి అయిదు వందల మందికి సంతర్పణ చెయ్యటం



చాలా అనవసరమని తోచింది; ఒక వంద మందికి చేస్తే చాలుననిపించింది.

చివరకు అతను క్షమంగా చెట్టు దిగి, "అయిదు వందల మంది అలగా జనానికి సంతర్పణ చెయ్యటం ఒక సద్బ్రాహ్మణుడికి సంతర్పణ చెయ్యటంతో సమానం. అందుచేత ఒక సద్బ్రాహ్మణుడికి విందు చేస్తాను," అనుకున్నాడు.

అతను ఇంటికి తిరిగి వచ్చేటప్పుడు ఏ బ్రాహ్మణుడికి సంతర్పణ చెయ్యటమా అని ఆలోచించాడు. లావుగా ఉండే బ్రాహ్మణులు ఎక్కువ తింటారు. కాని తమ గ్రామంలో బక్క బ్రాహ్మణులు లేవరన్నాడు? రామాలయ పూజారి రామశాస్త్రి చాలాబక్షగా ఉంటాడు! అందుచేత అతన్ని విందుకు పిలవ నిశ్చయించి, రామసింహుడు పూజారి ఇంటికి వెళ్ళి, ఆయనను మర్నాడు తమ ఇంటికి భోజనానికి ఆహ్వానించాడు.

పెసినారి తనానికి పేరు మోసిన రామ సింహుడు అకారణంగా తనను భోజనానికి పిలవటం చూసి రామశాస్త్రి అమిత ఆశ్చర్య పడుతూ, అలాగే వస్తానన్నాడు.

రామసింహుడు తిన్నగా ఇంటికి వెళ్ళి తన భార్యతో, "ఇవాళ వెళ్ళిన పని కాకుండానే ఇంటికి తిరిగి రావలసి వచ్చింది. రేపు మళ్ళీ వెళ్ళాలి. పూజారి రామశాస్త్రిని భోజనానికి పిలిచాను. సాధ్యమైనంత తక్కువ ఖర్చులో



అంతా జరిగేటట్టు చూడు." అని ఆ రోజు జరిగిన సంగతి ఆమెకు చెప్పాడు.

మర్నాడు ఉదయమే రామసింహుడు పొరుగుారికి ప్రయాణమై వెళ్ళాడు.

భోజనాలవేళకు రామశాస్త్రి రామసింహుడి ఇంటికి వచ్చాడు. రామసింహుడి భార్య ఆయనకు వడ్డన చేసింది. బక్కగా ఉన్న రామశాస్త్రి మంచి తిండి పుష్టికలవాడు. ఆయన ముగ్గురు తిన్నంత తిని, తాను తినగా మిగిలిపోయిన పిండివంటలు మూటగట్టు కుని, తాంబూలం పుచ్చుకున్నాడు. అందులో దక్షిణ లేదు.

"అమ్మా, సంతర్పణ చేసిన బ్రాహ్మణికి దక్షిణలేని తాంబూలం ఇవ్వటం గృహస్థుకు



మంచిది కాదు. ఇందులో రెండు బంగారు కాసులు పెట్టు," అన్నాడు రామశాస్త్రి రామసింహుడి భార్యతో.

చేసేది లేక ఆమె రెండు బంగారు కాసులు తెచ్చి రామశాస్త్రి కిచ్చింది.

ఇది జరిగిన మర్నాడు రామసింహుడు ఇంటికి తిరిగి వచ్చాడు. బ్రాహ్మణ సంతర్పణ ఎలా జరిగిందో, ఎంత ఖర్చు అయిందో భార్య భర్తకు చెప్పింది. రామసింహుడి గుండె బద్దలయినంత పని అయింది. అతను భార్యను తిట్టి, "నిన్ను పిచ్చిముండను చేసి ఇల్లు దోచుకుపోయిన ఆ దొంగవెధవ పని పట్టుకాను," అంటూ కర్ర తీసుకుని రామ శాస్త్రి ఇంటికి బయలుదేరాడు.

ఇలాటి దేదో జరగబోతుందని రామశాస్త్రి ముందే ఊహించి ఉండటం చేత తగిన ఏర్పాట్లన్నీ చేసుకుని ఉన్నాడు. రామ సింహుడు తన ఇంటికి వస్తున్నజాడ పొడగట్ట గానే ఆయన మంచం మీద పడుకున్నాడు. ఆయన భార్య, కొడుకూ మంచం దగ్గర చేరి విడుస్తున్నారు.

అక్కడికి వచ్చిన రామసింహుణ్ణి చూసి రామశాస్త్రి కొడుకు, "ఎంత పని చేశారండీ! భోజనానికని పిలిచి మా నాయనకు ఏం పెట్టారో ఏమోగాని, ఇంటికి వస్తూనే వాంతులు చేసుకుని, మంచాన పడిఉన్నాడు. వైద్యుణ్ణి పిలిస్తే, విషప్రయోగం జరిగింది, విరుగుడుకు నాలుగు బంగారు కాసులు ఖర్చవుతుంది అన్నాడు. ఈ సంగతి ఏమిటో తెలుసుకుందాం, గ్రామపెద్దల దగ్గరికి పోదాం రండి," అన్నాడు.

గ్రామపెద్దలు వైద్యం ఖర్చుతో వదలక, జరిమానాలూ అవీ వేస్తారు. ఆ భయంతో రామసింహుడు, "బాబూ, వైద్యానికయే డబ్బు నేను అచ్చుకుంటాను. నన్ను వదిలి పెట్టు," అని రామశాస్త్రి కొడుకును బతి మాలుకున్నాడు.

రామశాస్త్రి కొడుకు రామసింహుణ్ణి దయ తలచినట్టు నటిస్తూ నాలుగు బంగారు కాసులు పుచ్చుకుని, పంపేశాడు.

అటు తరవాత రామసింహుడికి ఖద్దూర పళ్ళు గుర్తుకొస్తే గుండె దడదడ లాడేది.





## శెట్టి తెలివి

ఒక నగరంలో అదిశెట్టి అని తెలివైన వర్తకుడు ఉండేవాడు. అతను రాజుగారికి స్నేహపాత్రుడుగా ఉండి, రోజూ కొలువుకు వెళ్ళివస్తూ ఉండేవాడు.

ఒక రాత్రి పొద్దుపోయి అదిశెట్టి ఇంటికి వచ్చి, అటక మీద దొంగ ఎక్కి ఉండటం గమనించాడు. అయిన బాధ్యతే, “ఏమే, నగరంలో దొంగతనాలు జాప్తిగా ఉన్నాయి. నీ వంటి మీది నగలన్నీ తీసి ఇయ్యి. పెట్టెలో దాస్తాను,” అన్నాడు.


నిజమేననుకుని శెట్టిభార్య తన నగలన్నీ తీసి భర్త కిచ్చింది. అతను వాటిని పెట్టెలో పెట్టుతూ, “అమ్మో! బాబో! తేలుకుట్టందే!” అంటూ గట్టిగా అరవటం మొదలు పెట్టాడు.

ఏం జరిగిందోనని చుట్టుపక్కల వాళ్ళు పరిగెత్తుకుంటూ వచ్చి, “ఏం జరిగింది?” అని అడిగారు.


“మీరంతా నా కేకలు విని వచ్చారు గాని, ఆ అటక మీది దొంగ దిగాడేమో చూడండి,” అన్నాడు అదిశెట్టి.

దొంగ దొరికిపోయాడు.

—కొవ్వూరి కృష్ణారెడ్డి







## మూర్ఖత్వవివేచన

ధర్మపురంలో ఒక రత్నవర్తకుడు ఉండేవాడు. ఆయన న్యాయపరుడూ, నిజాయితీపరుడూనూ. అందుచేత వర్తకంలో ఆయనతో ఎప్పుడూ ఎవరికీ ఎలాంటి పేచీగాని ఉండేదికాదు. ఆయనను అందరూ విశ్వసించేవారు.

ఒకరోజు ఒక పెద్దమనిషి రత్నవర్తకుడి వద్దకు ఒక రత్నాలహారం తెచ్చి, దానిని అయిదువందల బంగారు నిష్కాలకు అమ్మి పెట్టమని కోరాడు. రత్నవర్తకుడు సరేనన్నాడు.

తరువాత ఆయన తన వద్దకు బేరానికి వచ్చే వారందరికీ ఆ హారాన్ని చూపుతూ వచ్చాడు.

ఒకనాడు శేఖరు డనే మంత్రి రత్నవర్తకుడి వద్దకు ఏదో పనిమీద వచ్చి రత్నాల హారాన్ని చూసి, పొంగిపోతూ, "చాలా బాగున్నది. ఇంత పనితనం నేనెక్కడా చూడ

లేదు. ఇది మీకు ఎలా వచ్చింది?" అని అడిగాడు.

శేఖరమంత్రి లోభి. నీచుడూ, అవినీతిపరుడూ అని తెలిసి కూడా రత్నవర్తకుడు, "ఒక పెద్దమనిషి దీనిని అయిదువందల బంగారు నిష్కాలకు అమ్మి పెట్టమని నన్ను కోరాడు. బేరానికి వచ్చినవారందరికీ చూపుతున్నాను," అన్నాడు.

"అయిదు వందలా! నాలుగు వందల కైతే నాకు తీసుకోవాలనే ఉన్నది," అన్నాడు శేఖరుడు.

"అది సాధ్యం కాదు. ఆ పెద్దమనిషి కోరినది అయిదువందలు," అన్నాడు రత్నవర్తకుడు.

"అలా అయితే మా ఇంటికి ఒకసారి వస్తారా? నా భార్యకు ఈ హారం నచ్చితే అయిదువందలకే కొంటాను," అన్నాడు శేఖరుడు.



ఆయన మాట నమ్మి రత్నవర్తకుడు హరం తీసుకుని మంత్రిగారి వెంట ఆయన ఇంటికి వెళ్ళాడు.

"ఆ హరం ఇలా ఇచ్చి, మీరు ఇక్కడే కూర్చోండి. దీన్ని నా భార్యకు చూపిస్తాను." అంటూ శేఖరుడు రత్నవర్తకుణ్ణి వెలుపలి వసారాలో కూర్చోబెట్టి, తాను లోపలికి వెళ్ళి తలుపు వేసుకున్నాడు.

రత్నవర్తకుడు ఎంతో ఓర్పుగా గంటల తరబడి అక్కడే కూర్చున్నాడు. కాని మంత్రి బయటికి రాలేదు. రత్నవర్తకుడు రెండు మూడుసార్లు తలుపు తట్టాడుగాని ఎవరూ పలకలేదు.

చివరకు ఆయన బరువెక్కిన గుండెతో తన ఇంటికి తిరిగి వచ్చేశాడు. ఆ రాత్రి ఆయన కన్ను మూయలేదు. ఆ పెద్ద మనిషి ఏదో ఒక రోజున వచ్చి తన హరం గురించి అడిగితే తాను ఏమని చెప్పాలో ఆయనకు తోచలేదు.

మర్నాడు తెల్లవారగానే ఆయన మంత్రిగారి ఇంటికి వెళ్ళేసరికి మంత్రి రాజసభకు బయలుదేరుతున్నాడు.

"ప్రభూ, తమరు రత్నాలహరం కొనటం గురించి ఏమి నిర్ణయించారు? తమరు కొనకపోతే దాన్ని నాకు తిరిగి ఇచ్చినట్లయితే మరొకరికి అమ్ముతాను," అన్నాడు రత్నవర్తకుడు.



"మీరు ఏ హరం గురించి మాట్లాడుతున్నారో నాకు బోధపడలేదు," అన్నాడు మంత్రి.

"తమరు నిన్న తమ దేవిగారికి చూపిస్తామని నా దగ్గర తీసుకున్న రత్నాలహరం గురించే మాట్లాడుతున్నాను," అన్నాడు రత్నవర్తకుడు.

"ఏమిటి సువ్వనేది? నీకేమన్నా మతి పోయిందా ఏం? ఎవరితో మాట్లాడుతున్నావో తెలుసా? ఏచ్చి ఏచ్చిగా మాట్లాడితే అనుభవించగలవు. దయచెయ్యి!" అని మంత్రి హుంకరించాడు.

రత్నవర్తకుడు ప్రమాదం గుర్తించాడు; ఆ హరం మంత్రి సుంచి తిరిగి రాదని



గ్రహించాడు; తిన్నగా న్యాయస్థానానికి వెళ్ళి, న్యాయాధికారితో జరిగిన దంతా వివరించి చెప్పాడు.

న్యాయాధికారికి రత్నవర్తకుడి నిజాయితీ తెలుసును. మంత్రి దుష్టబుద్ధి అని కూడా తెలుసును. అందుచేత ఆయన రత్నవర్తకుడి మాటలు పూర్తిగా నమ్మి, "ఆ రత్నాల హారాన్ని తిరిగి తెప్పించటానికి ప్రయత్నిస్తాను," అని మాట ఇచ్చాడు.

మర్నాడు న్యాయాధిపతి తన ఇంట విందుచేసి, రాజుగారి కొలువులో ఉన్న అందరినీ ఆహ్వానించాడు. న్యాయనిర్ణయం విషయంలో తన తలకు మించిన సమస్య ఏర్పడినప్పుడల్లా ఆయన ఇలాటి విందులు చేసి ప్రముఖులను సంప్రతించుతూ ఉంటాడు.

ఆహూతులు వచ్చే ముందు న్యాయాధిపతి తన సేవకుడితో, "శేఖరమంత్రిగారు రాగానే నువ్వు ఏం చెయ్యాలోంటే, ఆయన పాదరక్ష ఒకటి తీసుకుని, వారి ఇంటికి వెళ్ళి, వారి భార్యతో, మంత్రిగారు రత్నాల

హారాన్ని అందరికీ చూపించాలనుకుంటున్నారు. దాన్ని తెమ్మన్నారు అని చెప్పు. అవిడ గుర్తు అడిగితే మంత్రిగారి పాదరక్ష చూపు. నువ్వు ఫలాని ఇంటి నౌకరువని చెప్పు. ఆమె హారం ఇస్తారు. నేను అడిగిన దాకా దాన్ని నీ వద్దనే ఉండనీ," అని చెప్పాడు.


నౌకరు వసారాలోకి వెళ్ళి, మంత్రిగారు వదిలిన పాదరక్షల్లో ఒకటి తీసుకుని, మంత్రిగారి ఇంటికి వెళ్ళి, తన యజమాని చెప్పినట్టే చెప్పి, రత్నాలహారం తెచ్చాడు.

ఆతిథులందరూ వెళ్ళిపోయాక న్యాయాధికారి తన సేవకుడి నుంచి రత్నాలహారాన్ని తీసుకుని, రత్నవర్తకుణ్ణి పిలిపించి హారాన్ని ఇస్తూ, "వంచనతో పోయిన దాన్ని వంచనతోనే తిరిగి సంపాదించ వలసి వచ్చింది," అన్నాడు.

రత్నాలహారాన్ని తిరిగి కళ్ళజూడగానే రత్నవర్తకుడికి ప్రాణం లేచివచ్చింది. ఆయన న్యాయాధికారికి తన కృతజ్ఞత ఎంతగానో తెలుపుకుని వెళ్ళిపోయాడు.







## మహాభారతం


కృష్ణుడు వస్తున్నాడని హస్తినాపురంలో తెలియగానే ధృతరాష్ట్రుడు భీష్మద్రోణులనూ, సంజయ విదురులనూ, దుర్యోధనుణ్ణి అతని మంత్రిులనూ పిలిపించి, "కృష్ణుడు ఇక్కడికి వస్తున్నాడట. ఈళ్ళో అందరూ వింతగా చెప్పుకుంటున్నారు. అతనికి దారిలో అన్ని సదుపాయాలూ ఏర్పాటు చెయ్యండి. అతనికి రకరకాల సత్కారాలు చెయ్యండి," అన్నాడు.

దుర్యోధనుడు హస్తినాపురం నుంచి వృకస్థలం దాకా దారి అంతా అలంకరింప జేసి, అక్కడక్కడా సభలు నిర్మింప జేశాడు. కృష్ణుడు ఆ అలంకరణలనూ, సభలనూ చూడకుండానే హస్తినాపురం చేరాడు. దుర్యోధనుడు తప్ప మిగిలిన

ధృతరాష్ట్రుడి కొడుకులూ, భీష్మద్రోణుడు లైన పెద్దలూ రథాల మీద అతనికి ఎదురు వెళ్ళారు.

కృష్ణుడు ధృతరాష్ట్రుడి మందిరం ముందు రథం దిగి, కాలి నడకన మూడు కక్ష్యలు దాటి, ధృతరాష్ట్రుడి కొలువు కూటం ప్రవేశించాడు. అతను సభలోకి అడుగుపెట్టగానే ధృతరాష్ట్రుడితో సహా అందరూ లేచి నిలబడ్డారు. కృష్ణుడు ముందు భీష్ముణ్ణి, ధృతరాష్ట్రుణ్ణి కుశల ప్రశ్నలతో గౌరవించి, మిగిలిన రాజులందరినీ వయసువారీగా పలకరించాడు. అతను కూర్చోవటానికి ధృతరాష్ట్రుడు బంగారు ఆసనం తెప్పించి వేయించాడు. కృష్ణుడు అక్కడ అతిథిసత్కారాలన్నీ పొంది, కొంత





సెపు కబుర్లతో కాలక్షేపం చేసి, అక్కడి నుండి విదురుడి ఇంటికి వెళ్ళాడు.

ఆ రోజు మధ్యాహ్నం కృష్ణుడు కుంతీ దేవిని చూడటానికి ఆమె ఇంటికి వెళ్ళాడు. కుంతీదేవి కృష్ణుడి కంఠం కొగలించుకుని, తన కొడుకులను తలుచుకుని ఏడ్చింది. ఆమె అతనికి తగిన సత్కారాలు చేసి కూర్చోబెట్టి, "కృష్ణా, నా కొడుకులు నన్ని క్కడ వదిలి, అరణ్యాలకు వెళ్ళారు. నా శరీరం ఇక్కడ ఉన్నదేగాని, నా మనసు వాళ్ళవెంటే ఉన్నది. తండ్రి లేని ఆ బిడ్డలను నేను ఎంతో గారాబంగా పెంచాను. భయంకరమైన అరణ్యాలలో వాళ్ళు ఎలా జీవించారో? ధర్మరాజు ఎవరూ, ఎన్నడూ

మోయనంత ధర్మభారాన్ని మోస్తున్నాడు. అతను ఎలా ఉన్నాడు? క్షేమంగా ఉన్నాడా? భీముడు కులాసాగా ఉన్నాడా? అర్జునుడు కులాసాగా ఉన్నాడా? సహదేవుడు ఎలా ఉన్నాడు? వాడు నాకు ఎన్నివిధాల సేవలు చేసేవాడు! నకులుడు క్షేమమా? వాణ్ణి నేను మళ్ళీ చూస్తానా? నాకు కొడుకుల కన్న ప్రియమైనది ద్రౌపది ఎలా ఉన్నది? అంత మంచి మనిషి కష్టాలు పడిందంటే పుణ్యాత్ములు సుఖపడతారని ఎలా నమ్మటం?" అన్నది.

కృష్ణుడు కుంతీదేవిని ఊరడించి, "నీ కొడుకులూ, కొడలూ నీకు కనిపిస్తారు. శత్రువులను జయించి వారు నీ దగ్గరికి వస్తారు," అన్నాడు. తరవాత అతను కుంతీదేవి వద్ద సెలవు తీసుకుని దుర్యోధనుడి వద్దకు వెళ్ళాడు.

దుర్యోధనుడి ఇల్లు ఇంద్రభవనంలాగున్నది. దాని పైఅంతస్తులో దుర్యోధనుడు రత్నసింహాసనం మీద కూర్చుని ఉన్నాడు. అతని సమీపంలో దుశ్శాసన, కర్ణ, శకునులు కూర్చుని ఉన్నారు. ఇంకా అక్కడ అనేకమంది కౌరవులూ, ఇతర రాజులూ ఉన్నారు. కృష్ణుడు రాగానే అందరూ లేచి నిలబడి మర్యాదచూపారు. కృష్ణుడు అందరితోనూ కుశలప్రశ్నలు చేసి, ఎవరికి తగినట్టు వారిని పరామర్శించి, తన



కోసం ప్రత్యేకంగా వేసిన ఆసనం మీద కూర్చున్నాడు. దుర్యోధనుడు కృష్ణుణ్ణి తన ఆతిథ్యం స్వీకరించమన్నాడు. అందుకు కృష్ణుడు ఒప్పుకోలేదు.

“మా రెండు పక్షాలకూ సహాయపడ్డావు గదా, మేము ప్రేమతో ఇచ్చే ఆతిథ్యం నిరాకరించటానికి కారణ మేమిటి?” అని దుర్యోధనుడు కృష్ణుణ్ణి అడిగాడు.

“నేను దూతగా వచ్చిన వాణ్ణి. నేను వచ్చిన పని నెరవేరితే నిరభ్యంతరంగా మీరిచ్చే ఆతిథ్యాన్ని స్వీకరిస్తాను,” అన్నాడు కృష్ణుడు.

“మమ్మల్ని గురించి నువ్వు అపోహలు పెట్టుకోరాదు. నువ్వు వచ్చిన పని నెరవేరినా, నెరవేరకపోయినా కూడా నీకు ఆతిథ్యం ఇవ్వటం మావిధి. అందుచేత నువ్వు మా ఆతిథ్యం స్వీకరించి తిరాలి,” అని దుర్యోధనుడు మళ్ళీ అన్నాడు.

కృష్ణుడు నవ్వి, “ఇష్టమున్నవారితోనూ, అపదలో ఉన్నప్పుడూ భోజనం చెయ్య వచ్చు. దుర్యోధనా, నీకు మా పట్ల ప్రీతి లేదు, మేము అపదలలోనూ లేము. మాకూ మీకూ మధ్యవైరం ఉన్నది గనక నువ్వు నాకు ఆతిథ్యం ఇవ్వరాదు, నీ ఆతిథ్యం నేను పుచ్చుకోనూ రాదు. నీకు పాండవుల మీద అకారణవైరం ఉన్నది. వారేమో నాకు ప్రాణాలవంటివారు. వారివల్ల ఒక్క



అధర్మంగాని జరిగినట్టు ఎవరూ చెప్పలేదు. వారిని ద్వేషిస్తున్నావంటే నన్నుద్వేషిస్తున్నట్టే! అందుచేత నీ ఆతిథ్యం స్వీకరించమని నన్ను ఒత్తిడి చెయ్యకు,” అని చెప్పి, అక్కడి నుండి బయలుదేరి, ద్రోణుడూ, కృపుడూ, భీష్ముడూ మొదలైనవారు వెంట రాగా, విదురుడి ఇంటికి వెళ్ళాడు.

తన వెంట వచ్చిన వారి నందరినీ వారి వారి ఇళ్ళకు పంపి, కృష్ణుడు విదురుడి ఇంట భోజనం చేశాడు. భోజనానంతరం కృష్ణుడితో విదురుడు, “కృష్ణా, నువ్వు ఇక్కడికి రావటం అంత మంచిది కాదని నాకు తోస్తున్నది. దుర్యోధనుడు అన్ని ధర్మాలనూ అతిక్రమించాడు. అతని





మనస్సు యుద్ధం మీదే ఉన్నది గాని, శాంతి మీద లేదు. కర్ణుడు ఒక్కడే పాండవ బలాలన్నిటినీ గెలుస్తాడనుకుంటున్నాడు గనక అతను శాంతికి ఒప్పుకోడు. అతనికి సైనిక బలం కూడా చాలాహెచ్చుగా ఉన్నది. అందుచేత నువు ఏమి చెప్పినా అతని తలకు ఎక్కడు. అతనికి అండగా వచ్చిన రాజులలో ఏకు శత్రువులు చాలామంది ఉన్నారు. వాళ్ళమధ్యకు నువు వెళ్ళటం నాకెంత మాత్రమూ ఇష్టం లేదు. నీ మీది అభిమానంతో చెప్పానుగాని, నీ ప్రభావమూ, పౌరుషమూ తెలిక కాదు," అన్నాడు.

దానికి కృష్ణుడు విదురుడితో, "స్నేహితుడు చెప్పదగిన మాట చెప్పావు. నువ్వ

న్నట్టు జరుగుతుందని తెలిసే నేను వచ్చాను. అయినా శాంతి కోసం శాయశక్తులా ప్రయత్నించి, ఉభయపక్షాలకూ నాశనం కలగకుండా చూడటం నా ధర్మం, లేకపోతే, సర్వనాశనం జరుగుతూ ఉంటే కృష్ణుడు చూస్తూ ఉరుకున్నాడన్న మాట వస్తుంది. నాకు వచ్చిన భయం ఏమీ లేదు," అని చెప్పి, ఆరాత్రి విదురుడి ఇంటనే నిద్రచేశాడు.

మర్నాడు ఉదయం కృష్ణుడు నిద్రలేచి, కాలకృత్యాలు తీర్చుకుని, స్నానం చేసి, సంధ్యావందనం చేస్తూ ఉండగా దుర్యోధనుడూ, శకునీ పచ్చి, ధృతరాష్ట్రుడు సభలో ఉన్నాడని, కృష్ణుడి రాకకోసం ఎదురు చూస్తున్నాడని తెలిపారు.

ఇంతలో కృష్ణుడి సారథి అయిన దారుకుడు రథం సిద్ధంగా ఉన్నదని చెప్పాడు. కృష్ణుడు తన రథంలో విదురుణ్ణి ఎక్కించుకుని బయలుదేరాడు. దుర్యోధన, శకునులు తమ రథంలో బయలుదేరారు. వారి వెంట ఇంకా అనేకమంది రాజులు ఏనుగుల మీదా, గుర్రాల మీదా వచ్చారు. వీరితో బాటు చాలామంది పౌరులుకూడా ఊరేగింపులో చేరారు. ఇలా పెద్ద బలగంతో రాజవీధి వెంబడి ధృతరాష్ట్రుడి సభకు వెళ్ళే కృష్ణుణ్ణి వీధుల వెంబడి నిలబడి స్త్రీలూ, పిల్లలూ, వృద్ధులూ చూశారు.









సభాద్వారం దగ్గర కృష్ణుడు తన రథం దిగి, ఒక చేత్తో విదురుణ్ణి, మరొక చేత్తో సాత్యకిని పట్టుకుని సభలోకి ప్రవేశించాడు. కృష్ణుడికి ముందుగా కర్ణ దుర్యోధనులూ, అతని వెనకగా కృతవర్మ మొదలైన వృష్టి వీరులూ సభా ప్రవేశం చేశారు. సభలోని వారంతా కృష్ణుడికి తగిన గౌరవమర్యాదలు చూపారు. అతను తన కోసం సిద్ధంగా ఉంచిన ఆసనం మీద కూర్చున్నాడు. అతనికి దగ్గరలోనే కర్ణుడూ, దుర్యోధనుడూ ఒకే ఆసనం మీద కూర్చున్నారు. విదురుడు కృష్ణుడి పక్కనే మరొక ఆసనంమీద కూర్చున్నాడు. నిశ్శబ్దంగా ఉన్న సభలో కృష్ణుడు ధృతరాష్ట్రుణ్ణి ఉద్దేశించి ఇలా అన్నాడు:

"రాజా, వీరులందరూ నాశనం కాకుండా కొరవ పాండవుల మధ్య శాంతి సాధించ మని నిన్ను యాచించటానికి నేను ఇక్కడికి వచ్చాను. మేలు చేకూరే మార్గాలు నీకు ఒకరు చెప్పనవసరం లేదు. అన్ని రాజ వంశాలకూ అగ్రస్థానంలో కురుకులం ఉన్నది. కొరవులకు నువు ముఖ్యుడివి. ఎవరు ఏ తప్పుచేసినా నువు శిక్షించగలవు. దుర్యోధనుడు మొదలైన నీ కొడుకులు ధర్మమూ, అర్థమూ విడిచిపెట్టి, మర్యాద లన్నీ మంటగలిపి అనేక దుష్కార్యాలు చేస్తున్నారు. ఇది నువు తెలుసుకోవాలి. రానున్న ఆపదకు కొరవులే కారణభూతులు. ఈ ఆపదను నివారించకపోతే భూమి మీద గల ప్రజలందరికీ నాశనం గలుగుతుంది. ఈ ఆపదను తప్పించే శక్తి నీలో ఉన్నది. కొరవ పాండవుల మధ్య శాంతి కలిగించటం కష్టం కాదని నా నమ్మకం. అది నీ చేతి లోనూ, నా చేతిలోనూ ఉన్నట్టిదే. నువు నీ కొడుకులను సన్మార్గానికి తిప్పు, నేను పాండవులకోపాగ్నిని చల్లార్చుతాను. నీ కొడు కులనూ, నీ కులంవారిని శాసించే హక్కు నీ కున్నది. వారిని శాసించి, వారికి పాండవు లకూ సంధి చెయ్యి. పాండవులను జయిం చటం ఎపరితరమూ కాదు. వారు నీకు అండగా ఉండగా నిన్ను జయించటం ఎపరితరమూ కాదు. నువు ప్రపంచాన్ని



అంతనూ కానించగలుగుతావు. పాండవులతో సంధి నీకే లాభకరం. యుద్ధంలో నీ కొడుకులు ఓడినా, పాండవులు ఓడినా నీకు ఏం నుఖం ఉంటుంది? యుద్ధం జరిగితే ప్రపంచంలో గల రాజులందరూ అందులో పాల్గొని అందరూ చచ్చిపోతారు. అందుచేత ఈ ప్రపంచాన్ని కాపాడటం నీ చేతిలో ఉన్నది. ఇక్కడ చేరిన రాజులందరూ సంతోషంగా సహవంక్తి భోజనాలు చేసి, ఎవరి ఇళ్ళకు వారు వెళ్ళిపోయేటట్టు చూడు. పాండవులకు నీ కన్న పెద్ద దిక్కెవరు? కష్ట సమయంలో నువ్వు అదుకోకపోతే వారికి ఎవరున్నారు? ఆ మాటే వారు నీతో చెప్పమన్నారు. ఈ సభలో ఉన్న వారితో వారు మరొకమాట చెప్పమన్నారు : ఏ సభలో అధర్మ నిర్ణయం జరుగుతుందో ఆ అధర్మం వల్ల కలిగిన పాపం సభలోని వారి కందరికీ చుట్టుకుంటుంది. అందుచేత సభికులు ధర్మాన్ని, న్యాయాన్ని చెప్పటం వారి విధి. నేను బాగా ఆలోచించి చెబుతున్నాను. ఈ రాజులందరినీ మృత్యువు నుంచి కాపాడు. పాండవులకు న్యాయంగా వారి తండ్రి భాగం ఇయ్యి. ధర్మరాజు ఎలాటి వాడో నీకు తెలుసు. లక్క ఇల్లు కాల్చినా అతను తిరిగి నీ వద్దకే వచ్చాడు. నువ్వు అతన్ని ఇంద్రప్రస్థానికి తోలితే మారు మాటాడక వెళ్ళాడు. శకుని మాయతో



నీ కొడుకు తన సర్వస్వమూ కాజేసినా ధర్మ రాజు సహించాడు. నేను మీ క్షేమమూ పాండవుల క్షేమమూ కోరి చెబుతున్నాను, నీ కొడుకులను నిగ్రహించు. పాండవులు నీకు సేవ చెయ్యటానికైనా, యుద్ధం చెయ్యటానికైనా సిద్ధంగానే ఉన్నారు. కనక నీకు ఏది మంచిదని తోస్తే అది చెయ్యి."

కృష్ణుడు మాట్లాడటం పూర్తి చేసిన తరువాత అందరూ మౌనంగా ఉండిపోయారు. ఎవరుగాని అతనికి ఎలాటి సమాధానంగాని చెప్పక పోవటం అందరికీ ఆశ్చర్యంగా తోచింది.

అప్పుడు పరశురాముడు ధృతరాష్ట్రుడితో, "రాజా, నీకు ఒక నీతితో కూడిన సంగతి



చెబుతాను. అది నీకు నచ్చినట్టయితే దాని ప్రకారం నడుచుకో," అంటూ ఇలా చెప్పాడు.

పూర్వం దంభోద్భవు డనే రాజు ఉండే వాడు. అతను ప్రతి ఉదయమూ నాలుగు వర్ణాల వారిని పిలిపించి, "మీలో ఎవరైనా నన్ను జయించగలరా?" అని అడిగేవాడు. అలాటి అత్యుత్తమం కూడదని బ్రాహ్మణులు సలహా ఇచ్చినప్పటికీ ఆ రాజు తన అలవాటు మానలేదు.

చివరకు బ్రాహ్మణులు ఆ రాజుతో విసిగి పోయి, "రాజా, నరనారాయణులని ఇద్దరు రుషులున్నారు. వారిద్దరే ఎంతమందినైనా జయించగలరు. వారు గంధమాదనపర్వతం మీద తపస్సు చేసుకుంటూ ఉంటారు. యుద్ధం చెయ్యాలని ఉత్సాహం ఉంటే వారి వద్దకు వెళ్ళు," అన్నారు.

దంభోద్భవుడు తన సేనలను వెంట బెట్టుకుని నరనారాయణులు తపస్సు చేసు కునే చోటికి వెళ్ళి, వారు అతిధ్యం ఇయ్య బోతే తనకు యుద్ధంతో అతిధ్యం కావాలన్నాడు. అది యుద్ధాలు చేసే ప్రదేశం

కాదని వారు చెప్పినా అతను వినిపించు కోలేదు. అప్పుడు నరుడనే రుషి అలిగి, ఇన్ని దర్భలు మంత్రించి రాజు మీదా, అతని సేన మీదా వేశాడు. అదర్భాస్త్రానికి దంభోద్భవుడూ, అతని సేనలూ దిగ్భ్రమ చెంది పోయాయి. దంభోద్భవుడు నరుడి కాళ్ళపై బడి క్షమాపణ చెప్పకున్నాడు.

"నువు నీ ప్రగల్భాలు మాని ప్రజారంజకంగా రాజ్యం పాలించుకో," అని నరనారాయణులు దంభోద్భవుణ్ణి పంపేశారు.

పరశురాముడు ఈ కథ చెప్పి, "ధృత రాష్ట్రా, నరుడు మాత్రమే ఇంత పని చెయ్యగలిగాడు. నారాయణుడు నరుడి కన్న కూడా అధికుడు. ఆ నరనారాయణులే అర్జునుడూ, కృష్ణుడూనూ. అందుచేత అర్జునుడు గాండివం ఎక్కు పెట్టక ముందే దురభిమానం అవతల పెట్టి అతన్ని శరణు వేడుకో. కృష్ణుడు తోడైన అర్జునుణ్ణి యుద్ధరంగంలో సహించటం అసాధ్యం. యుద్ధం మాట కట్టి పెట్టి పాండవులతో సంధి చేసుకో," అన్నాడు.







## తెనవీలలు

5

హిమాచలాన్ని అనుకొని ఉన్నతమైన దేవ దారు వృక్షాలతో హిమానీ జలపాతాలతో ఎంతో రమణీయంగా ఉండే దారుకావనంలో ఒకప్పుడు భృగువు, మరీచి, అంగీరనుడు మొదలైన హిమాహేమీలైన మహాఋషులు ఆశ్రమాలు వేసుకొని గొప్ప తపస్సులు, యాగాలు చేస్తూ తమ భార్యలతో కాపుర ముంటూండేవారు.

ఆ ఋషుల తపోమహిమ చేతనే అతి లోక సౌందర్యవతులైన వారి భార్యలు మహా పతివ్రతలై ఉంటున్నారనీ, పరపురుషులు వారిని సమీపించితే భస్మమైపోతారనీ, ముమ్మారులైనా తమ తపశ్శక్తి ముందు ఆగలేరనీ, తపోగర్వంతో ఆ ఋషులు పెద్ద కబుర్లు చెబుతూండేవారు. ఈ సంగతిని నారదుడు కైలాసం వెళ్లి పార్వతీశివుల చెవిని వేశాడు.

ఇలా ఉండగా ఒక మహా యజ్ఞాన్ని జరిపించేందుకని ఇళ్ళ వద్ద భార్యలను వదిలి ఋషులందరూ కలిసి తరలి వెళ్ళారు. ఆ తరుణం చూసి శివుడు సమ్మోహనాకారుడై ఒక చేత గంజాయి, విప్పపూల నురా పాత్రనూ మరో చేత భిక్షాపాత్రనూ పట్టుకొని ఉన్నట్టు నిలాగ తూలుతూ భిక్షాటనం ప్రారంభించాడు. ఋషిపత్నులు అతణ్ణి చూసి పరవశించి వెంటబడి అతనితో బాటు ఆడుతూ పాడుతూ దారుకావనమంతా విహరించసాగారు.

యజ్ఞవాటికలో ఉన్న ఋషుల దగ్గిరికి నారదుడు వెళ్ళి, "అవతల మీ కావరాల్ని భిక్షువొకడు కూలుస్తున్నాడు!" అని చల్లగా చెప్పి జారుకున్నాడు.

ఋషులు హుటాహుటిని దారుకావనానికి పరిగెత్తిపోయి, తారల మధ్య చంద్రుడిలా

అట్ట చివరి బొమ్మ



ఉన్న శివుణ్ణి, "ఎవ్వడవురా నీవు?" అని గద్దించారు.

"నా పేరు చిదంబర నుందరేశ్వరుడు!" అన్నాడు భిక్షువు.

"నీవు చేసే పనేమిటి?" అన్నారు ఋషులు.

జవాబుగా సురాపాత్రనూ, భిక్షాపాత్రనూ ఎత్తి చూపిస్తూ, "పనిలేని వారికి ఏదో పని కల్పించడమే నా పని!" అన్నాడు శివుడు.

"ఓరీ! నీ మగతనం బూడిదపాలై శిల అగుగాక!" అని శపించారు ఋషులు.

"నా కదేమీ కొత్త కాదు!" అంటూ శివుడు పరిహాసం చేశాడు.

ఋషులు అభిచార హోమం చేసి హోమకుండం నుంచి 'మాయ' అనే కారు

చీకట్లుక్రమ్మే కృత్యాభూతాన్ని పుట్టించి శివుడి మీదకు పంపారు.

శివుడు ఆ మాయను తన కుడికాలు క్రింద అణిచి ఎడమ కాలు ఎత్తి చిందులు త్రొక్కడం మొదలు పెట్టాడు.

ఋషులు 'భయం' అనే పెద్దపులిని హోమకుండం నుంచి రప్పించి శివుడి మీదకు వదిలారు. శివుడు దాన్ని చీల్చి పులిచర్మాన్ని మొలకు చుట్టుకున్నాడు.

'మహాపాపములు' అనే విషసర్పాల్ని శివుడి మీదకు విసిరారు ఋషులు. శివుడు ఆ పాములను భూషణాలుగా ధరించాడు.

ఋషులు 'చిత్తచాంచల్యం' అనే సమ్మోహన విద్యను మంత్రోచ్ఛ్వాటన చేస్తూ ప్రయోగించారు.





శివుడు దాన్ని చిన్న లేడి పిల్లగా చేసి  
పిడికిట బిగించి పట్టుకున్నాడు.

ఋషులు ప్రళయాగ్నిని రగిల్చి శివుడి  
మీదికి విశిరారు.

శివుడా అగ్నిని పూల చెండులా పట్టు  
కున్నాడు.

అప్పటికీ ఋషులు శివుణ్ణి తెలుసుకో  
లేక మహాబ్వాలలను విశిరారు.

ఆ బ్వాలలు శివుడి చుట్టూరా పలయా  
కారంతో తోరణం కట్టాయి.

మాయను మర్చిస్తూ, నటరాజ శివుడు  
చేస్తున్న సృత్యాన్ని చూడ్డానికి విఘ్నేశ్వ  
రుడు, కుమారస్వామి, నంది, భృంగి మొద  
లైన ప్రమథగణాలు వెంటరాగా పార్వతి  
వచ్చింది. బగదాంబ ముందట శివుడు

మహానందంతో తాండవం చేస్తూంటే దేవత  
లంతా వచ్చారు.

రాగబద్ధంగా విష్ణువు మృదంగం వాయి  
స్తూంటే సరస్వతి వీణ మీటగా ఇంద్రుడు  
వేణువు నూదాడు. బ్రహ్మ తాళాలు పట్టి  
లయవేశాడు. ఋషులు బుద్ధి తెచ్చుకుని  
సామవేదాన్ని వల్లిస్తూంటే, నారదుడు దేవ  
గాంధారగానం చేశాడు. భృంగి శ్వరుడు  
ధమరుకాన్ని, నందీశ్వరుడు భేరిని వాయిం  
చారు. కుమారస్వామి తూర్యనాదాన్ని  
పూరించాడు. శివ తాండవం చూస్తూంటే  
విఘ్నేశ్వరుడికి ఉత్సాహం పుట్టుకొచ్చి  
సృత్యం చేయడం మొదలు పెట్టాడు.  
అతని వాహనం చిత్రైలుక కూడా చిందులు  
వేసింది.





నృత్యశివుడు, రాగవిష్ణువు లయబ్రహ్మగా జగల్లీలా నృత్యంగా శివలీల సాగుతూంటే ఆ నృత్యాన్ని చూసి భరతముని నటరాజ శివుణ్ణి నాట్యానికి అధిదేవతగా భరతశాస్త్ర మనే నాట్యవేదాన్ని రచించాడు.

వ్యాఘ్రపాదు డనే మునికి ఉపమన్యువు అనే కొడుకు ఉండేవాడు. అయిదేళ్ళ ప్రాయంలోనే ఆకుర్రవాడికి తాము దరిద్రులన్న సంగతి తెలిసి వచ్చింది. వాడు అరణ్యానికి పోయి పంచాక్షరీ మంత్రం జపిస్తూ శివుణ్ణి గురించి తపస్సు చేశాడు.

శివపార్వతులు వికార రూపాలలో ఉపమన్యువు ఎడటికి వచ్చి, "బాబూ, ఈ అరణ్యంలో పులులుంటాయి. ఇంటికి వెళ్ళు," అన్నారు.

"శివ పంచాక్షరీ ఉండగా నాకు ఏ భయమూ లేదు," అన్నాడు ఉపమన్యువు.

పార్వతీపరమేశ్వరులు సంతోషించి అతనికి అష్టవిశ్వరూపులు ఇచ్చారు.

గయాసురు డనే దానవుడు ముల్లోకాలు ఆక్రమించి కైలాసం మీదకు కూడా విరుచుకు పడ్డాడు. శివుడు తన జటాజూటాన్ని విడిచిపెట్టి అందుండి భయంకరమైన ముఖంతో పెద్ద శరీరంతో ఒక ఘోరాకారుడు దానవుణ్ణి కబళించడానికి ఉరికాడు. గయాసురు భయంతో గజగజ వణికిపోతూ శివుణ్ణి శరణు వేడుకొన్నాడు, శివుడు అభయ మిచ్చాడు.

భయంకరముఖుడు చేసేది లేక "అహరం! అహరం కావాలి!" అని అక్రశించాడు. "నీ శరీరాన్నే నీవు తిని నీ ఆకలి చల్లార్చుకోవలసిందే!" అని శివుడు అదేశించాడు. శివాజ్ఞను శిరసావహించి భయంకరముఖుడు తన శరీరాన్నంతటినీ భక్షించి ముఖంతో మిగిలాడు. అప్పుడు శివుడు ప్రీతుడై ఆ ముఖానికి "కీర్తిముఖము" అని పేరుపెట్టాడు. "ఓయీ, కీర్తిముఖుడా! నీవు అందరి దేవతల తలలపై నిలిచి వారికి కీర్తి కలుగజేస్తుంటావు" అని వరమిచ్చాడు.

ఆ విధంగా శివుని అంశ కీర్తిముఖంగా మకరతోరణం మధ్య ప్రతి దేవతామూర్తి నడినెత్తిన ప్రకాశించింది.





## 135. నవచ్చత్రం

ఫ్లోమిసెన్ (కాంబోడియా) రాజధానిలో గల ఈ సంహననంపై తొమ్మిది గొడుగులు ఉన్నవి. కాంబోడియా రాజులకు రాజ్యాభిషేకం ఇక్కడే జరిగేది. విదేశీయులవారు రాజును ఇక్కడే కలుసుకునేవారు. ఈ సంహననం ఎదటికి ప్రిలు రాకూడదు. రాజును ప్రిలు చూడటానికి దీని వెనక మరొక గది ఉండేది.







బహుమతి  
పొందిన వ్యాఖ్య

వాలుచూపులతో

పంపినవారు :  
ఎం. నునీత





కొప్పురు.  
(పశ్చిమ గోదావరి జిల్లా.)

గాలంబే సేను

బహుమతి  
పొందిన వ్యాఖ్య



పోటో వ్యాఖ్యల పోటీ :: బహుమానం రు. 20 లు



\* వ్యాఖ్యలు మార్చి నెల 20 వ తేదీలోగా చేరాలి.

\* వ్యాఖ్యలు ఒక్కమాటలోగాని, చిన్న వాక్యంలోగాని వుండాలి. రెండు వ్యాఖ్యలకూ సంబంధం వుండాలి. గెలుపొందిన వ్యాఖ్యలు మే నెల సంచికలో ప్రకటించబడును.

## చందమామ

ఈ సంచికలో కథలు - వింతలు - విశేషాలు

పట్టపుటేనుగు	.... 3	శిలుగురం - 3	.... 31
చీకట్లో విందు	.... 7	శత్రువిభజన	.... 39
యక్షవర్చతం - 10	.... 9	వ్యర్థమైన ఖర్చు	.... 42
పెదవాడి దింకం	.... 17	మంత్ర ఆవిసితి	.... 46
లోలి వర్తకుడు	.... 23	మహాభారతం	.... 49
వింత వీలునామా	.... 27	శివలీలలు	.... 57
వరవరీక్ష	.... 29	ప్రపంచపు వింతలు	.... 61

శ్రీరామనవమి వేడుకలు :

రెండవ అట్టు :  
హనుమంతుడు

మూడవ అట్టు :  
రాక్షసులు



## చందాదారులకు గమనిక

'చందమామ' కాపీలు పంపుటకు మీ చిరునామాలో ఏదైనా మార్పుంటే 5-వ తేదీ లోగానే, మీ చందా సంఖ్యరు ఉదహరిస్తూ మాకు తెలిపాలి. అలస్యమైతే మళ్ళీ నెల వరకు మీ క్రొత్త అద్రనును అమలు పెట్టడానికి వీలుండదు.

**డాక్టర్ విజన్స్**

'చందమామ బిల్డింగ్'

మదరాసు - 28



**అవును -**  
**శాలోఫెన్**  
**బాధానివారిణి మాత్రము**

అమృతాంజన్ లిమిటెడ్ వారి తయారీంపు

తలనొప్పి, పూ, పంటినొప్పి,  
ఒళ్లనొప్పులని  
వెంటనే పోగొడ్తాయి

శాలోఫెన్లోని కొవ్వూరూ  
డాక్టర్లు సిఫార్సు చేసినవి.

శాలోఫెన్ ఉన్నదో  
చాడండి.







# అధిక పుష్టినిచ్చే బ్రిటా బిస్కెట్లు తక్కువ ధరకు ఎక్కువ బిస్కెట్లు

బ్రిటానియా బ్రిటా బిస్కెట్ల 'బింతుగా' పిల్లలకు పుష్టినిచ్చే వాడౌతున్నాయి. అది ఎంతో వసంతుగా కూడా వుంటాయి. ఈ చిన్న చిన్న బిస్కెట్లను మీరెంతో ప్రీతితో తినగలరు. పైగా తక్కువ ధరకే ఎక్కువ బిస్కెట్లు లభిస్తాయి.



## బ్రిటానియా బ్రిటా బిస్కెట్లు

భారతదేశంలో అతి శ్రేష్ఠమైన బిస్కెట్లు

బ్రిటానియా

98C-2768



# జామెట్రీ సులభతరం జా గ్రఫీ సుందరతరం చేసుకోండి...

పైతాగరస్ను బాగా అవ్వనించండి, మ్యాక్  
గ్రాయింగుకు రంగులు దిద్దండి... కేమ్లిన్ ఇన్ స్ట్రుమెంటు  
బాక్సును, రంగు పెన్సిల్స్ను ఉపయోగించండి. ఒకటి  
ఉపయోగంలో ఉద్భిక్తమైనది, చూడ ముచ్చటైనది;  
రెండవది మెత్తగా సాఫీగా వ్రాస్తుంది—రెండూ  
చాలా కాలం మమ్మీకాయి, పొత్తై పోతుంటా  
ఉంటాయి. పొదుపైనవి కూడా.

అనేక రకాల ఆర్ట్ సామగ్రి, మీకు పనికి వచ్చేవి,  
కూడా, కేమ్లిన్ వద్ద లభిస్తాయి—వేక్స్ క్రేయాన్లు,  
వాటర్ కలర్స్, పోస్టర్ కలర్స్—ఇంకా ఎన్నో.  
వాటి కోసం మీకు డగ్గరలో ఉన్న  
దుకాణంలో అడగండి.

## కేమ్లిన్

రంగు పెన్సిల్స్ను, ఇన్ స్ట్రుమెంటు  
బాక్సును ఉపయోగించండి.



కేమ్లిన్ ప్రైవేట్  
లిమిటెడ్  
ఆర్ట్ మెటీరియల్స్ డివిజన్,  
ఇ. వి. నగర్, బాంబాయి-59,  
(ఇండియా)

PRATIBHA 1813-39 TEL





ఇంక 'హార్లిక్స్' త్రాగడము  
మరవకండి. ముఖ్యంగా  
యీ సమయంలో మీరు  
యిద్దరి తిండి తినాలి.

రోగనిరోధక శక్తిని కలిగిస్తుంది.  
రోజుల తరచు అరోగ్యమునకు  
రక్షణనిస్తుంది.

గర్భిణీ స్త్రీకి ఒక ప్రత్యేకమైన రకపు  
రోషణ అవసరము. అమె 'హార్లిక్స్'  
త్రాగాలి. ఎందుకంటే, 'హార్లిక్స్' తల్లికి  
పుట్టి పిల్లకూ అదనపు శక్తిని మరియు  
లేహమును పెంచే మాంసకృత్తులను  
అందజేస్తుంది మరియు అది మాలిన్యముగా  
లేర్ల పోతుంది.

అందువలననే బాల్బులు చురుకైన బాల్బులు.  
బాలింత బాల్బులు 'హార్లిక్స్'ను వినియోగిస్తే  
లేరేదు. బాల్బులు 100 పళ్ల వేస్తున్నారు.

**'హార్లిక్స్'**  
మంచి పుష్టికరమైనది



" 'హార్లిక్స్' నున్నది చాలా  
జాతికి ప్రధాన పోషకం.  
అది లేహముతో ముడిమిడిగా  
యిదిలే మాంసకృత్తులు మరియు  
పిండి పదార్థములు. ఈ రెండు ముఖ్యమైన  
మును అందజేస్తుంది. 'హార్లిక్స్' తల్లి  
పాలకు మరియు తల్లి అరోగ్యమునకు  
కావలసిన రోషణను కలిగిస్తుంది.  
అదనపు రోషణకు ద్వితీయముగా  
మరియు తేలికైన బాల్బులకు  
అందుటకు ఇది రోజూ తిందుకొచ్చి  
హార్లిక్స్'ను తాగుచున్నాను."



'హార్లిక్స్'  
రెజిస్టర్డ్ ట్రేడు మార్క్ (లేదా బ్రాండ్) HL 52978







**Statement about ownership of CHANDAMAMA (Telugu)**  
**Rule 8 (Form IV), Newspapers (Central) Rules, 1956**

1. *Place of Publication* : 'CHANDAMAMA BUILDINGS'  
2 & 3, Arcot Road,  
Vadapalani, Madras-26
2. *Periodicity of Publication* : MONTHLY  
1st of each calendar month
3. *Printer's Name* : B. V. REDDI  
  
*Nationality* : INDIAN  
  
*Address* : Prasad Process Private Ltd.,  
2 & 3, Arcot Road, Vadapalani,  
Madras-26
4. *Publisher's Name* : B. VISWANATHA REDDI  
  
*Nationality* : INDIAN  
  
*Address* : Chandamama Publications,  
2 & 3, Arcot Road, Vadapalani,  
Madras-26
5. *Editor's Name* : CHAKRAPANI (A. V. Subba Rao)  
  
*Nationality* : INDIAN  
  
*Address* : 'Chandamama Buildings'  
2 & 3, Arcot Road, Vadapalani,  
Madras-26
6. *Name & Address of individuals who own the paper* : Chandamama Publications  
PARTNERS:  
  1. Sri B. Nagi Reddi,
  2. Smt. B. Padmavathi,
  3. Smt. B. Bharathi,
  4. Sri B. V. Sanjaya Reddi (Minor),
  5. Sri B. N. Suresh Reddi ( .. ),
  6. Sri B. V. Satish Reddi ( .. )

I, B. Viswanatha Reddi, hereby declare that the particulars given above are true to the best of my knowledge and belief.

1st March 1973

**B. VISWANATHA REDDI**  
*Signature of the Publisher*







